

੧ ਓ ਸਤਿਗੁਰ ਪ੍ਰਸਾਦਿ ॥

# ਭਰੋਸਾ



ਜੀਵ ਆਤਮਾ ਨੂੰ ਸੁਧ, ਪਵਿਤਰ ਤੇ ਪ੍ਰਕਾਸ਼ ਮਈ ਬਨਾਉਣ ਲਈ ਧਾਰਮਕ  
ਜੀਵਨ ਦੇ ਬੁਨਿਆਦੀ ਅਸੂਲਾਂ ਤੇ ਪਿਆਰ ਦੀ ਰੰਗਣ ਵਿਚ ਰੰਗੀ ਹੋਈ  
ਪੰਥਕ ਪਰਵਾਨਿਆਂ, ਧਰਮ ਰਖਯਕ ਵਾਹਿਗੁਰੂ ਤੇ ਭਰੋਸਾ ਰਖਣ  
ਵਾਲਿਆਂ ਸਿਦਕਵਾਨਾਂ ਤਾਰਕਾਂ ਦੀ ਉੱਚ ਕੋਟੀ ਦੀਆਂ ਕਵਿਤਾਵਾਂ  
ਨਾਲ ਭਰਪੂਰ ਮਨੁਸ਼ਾ ਜੀਵਨ ਸੁਧਾਰ ਪੁਸਤਕ ਪ੍ਰਕਾਸ਼ਕ ।

—ਲਿਖਾਰੀ—

ਪੰਥਕ ਕਵੀ ਭਾਈ ਸਰਦਾਰੀ ਲਾਲ ਜੀ 'ਜ਼ਿੰਦਾ-ਦਿਲ'  
ਚੀਫ ਐਡੀਟਰ 'ਨਿਰਭੈ' ਦਿੱਲੀ



ਮਿਲਣ ਦੇ ਪਤੇ :-

(੧) ਜ਼ਿੰਦਾਦਿਲ ਸਾਹਿਤ ਭਵਨ,  
ਓਟਰਮ ਲਾਈਨ,  $\frac{5}{1}$  ਕਿੰਗਜ਼ਵੇ ਕੈਂਪ, ਦਿੱਲੀ

(੨) ਭਾਈ ਹਰਬੰਸ ਸਿੰਘ ਸੁਖਦੇਵ ਸਿੰਘ  
ਗੁਰਦਵਾਰਾ ਸੀਸ ਗੰਜ, ਦਿੱਲੀ

ਸਭ ਹੱਕ ਕਰਤਾ ਦੇ ਰਾਖਵੇਂ ਹਨ ।

891.421

S 16 B

7686

ਪਹਿਲੀ ਵਾਰ - ਫਰਵਰੀ ੧੯੫੩

੧੦੦੦

8564

ਮੁਲ - ਸਵਾ ਰੁਪਿਆ

ਪ੍ਰਿੰਟਰ-ਨਵਯੁਗ ਪ੍ਰੈਸ, ਚਾਂਦਨੀ ਚੌਕ, ਦਿਲੀ

ਪ੍ਰਕਾਸ਼ਕ-ਭਾਈ ਸਰਦਾਰੀ ਲਾਲ 'ਜ਼ਿੰਦਾ ਦਿਲ',  
ਕਿੰਗਜ਼ਵੇ ਕਾਲੋਨੀ, ਦਿਲੀ ।

## ਭੇਟਾ

ਉਹਨਾਂ ਸ਼ਰਧਾਲੂ ਸਿਦਕਵਾਨਾਂ ਗੁਰਸਿਖਾਂ ਦੇ ਜੋ ਦਸਾਂ  
ਪਾਤਸ਼ਾਹੀਆਂ ਦੇ ਸਰੂਪ ਸ੍ਰੀ ਗੁਰੂ ਗ੍ਰੰਥ ਸਾਹਿਬ  
ਜੀ ਤੋਂ ਤਨ ਮਨ ਧਨ ਨਿਛਾਵਰ ਕਰਦੇ ਹਨ।

ਗੁਰੂ ਪੰਥ ਦਾ ਸੇਵਾਦਾਰ—  
ਭਾਈ ਸਰਦਾਰੀ ਲਾਲ 'ਜ਼ਿੰਦਾ ਦਿਲ'



## ਬੇਨਤੀ

ਦਾਸ ੨੬ ਸਾਲ ਤੋਂ ਪੰਜਾਬੀ ਬੋਲੀ ਦੀ ਕਵਿਤਾ ਦੁਆਰਾ  
ਭਾਰਤ ਵਰਸ ਵਿਚ ਵਡੀਆਂ ਵਡੀਆਂ ਸਟੇਜਾਂ ਤੇ ਆਪਣਾ  
ਫਰਜ਼ ਜਾਣ ਕੇ ਅਕਾਲ ਪੁਰਖ ਦੀ ਮਿਹਰ ਨਾਲ ਸੇਵਾ ਕਰਦਾ  
ਆ ਰਿਹਾ ਹੈ ਤੇ ਮਰਦੇ ਦਮ ਤਕ ਕਰਦਾ ਜਾਵੇਗਾ। ਦਾਸ ਨੇ  
ਸੰਗਤ ਦਾ ਹੁਕਮ ਸਿਰ ਮਥੇ ਤੇ ਰਖਦਿਆਂ ਹੋਇਆਂ ਹਰ  
ਮਾਈ ਭਾਈ ਦੀ ਚਾਹ ਤੇ ਧਾਰਮਕ ਪੁਸਤਕ ਜੋ ਤੁਹਾਡੇ ਪ੍ਰੇਮ  
ਭਰੇ ਸੋਹਣੇ ਸੋਹਣੇ ਹਥਾਂ ਵਿਚ ਹੈ ਜਿਸ ਦਾ ਨਾਮ 'ਭਰੋਸਾ' ਹੈ।  
ਇਸ ਵਿਚ ਦਾਸ ਨੇ ਪੰਥ ਨਾਲ ਪਿਆਰ ਕਰਦਿਆਂ ਹੋਇਆਂ  
ਅਣਖੀਲੀ ਕਲਮ ਨਾਲ ਵਾਹਿਗੁਰੂ ਦੇ ਰੰਗਾਂ ਵਿਚ ਰੰਗੇ  
ਹੋਏ ਪਿਆਰਿਆਂ ਦੇ ਜੀਵਨ ਕਵਿਤਾ ਦੁਆਰਾ ਲਿਖੇ ਹਨ।  
ਮੈਂ ਆਸ ਕਰਦਾ ਹਾਂ ਕਿ ਇਸ ਪੁਸਤਕ ਨੂੰ ਪਰਵਾਨ ਕਰੋਗੇ।  
ਅੱਖਰ ਵਾਧਾ ਘਾਟਾ ਭੁਲ ਚੁਕ ਮਾਫ਼ ਕਰਨੀ।

ਦਾਸ :—

ਭਾਈ ਸਰਦਾਰੀ ਲਾਲ 'ਜ਼ਿੰਦਾ-ਦਿਲ'  
ਚੀਫ਼ ਐਡੀਟਰ 'ਨਿਰਭੈ' ਦਿਲੀ

## ਮੇਰੀ ਰਾਏ

ਸ੍ਰੀ ਮਾਨ ਭਾਈ ਸਰਦਾਰੀ ਲਾਲ ਜੀ 'ਜ਼ਿੰਦਾ-ਦਿਲ' ਨੂੰ ਮੈਂ ਵੇਰ ਚਿਰ ਤੋਂ ਜਾਣਦਾ ਹਾਂ। ਬਤੌਰ ਸਹਿਜਧਾਰੀ ਸਿਖ ਇਨ੍ਹਾਂ ਦੇ ਜਜ਼ਬਾਤ ਅਤੇ ਖਿਆਲਾਤ ਸਨਮਾਨ ਯੋਗ ਹਨ। ਇਸੇ ਕਰਕੇ ਧਾਰਮਕ ਦੇ ਪਾਰਖੂ ਸਿਖ ਅਤੇ ਕਵੀ 'ਜ਼ਿੰਦਾਦਿਲ' ਜੀ ਨੂੰ ਪੰਥਕ ਕਵੀ ਦੇ ਖ਼ਿਤਾਬ ਨਾਲ ਪੁਕਾਰਦੇ ਹਨ।

ਆਪ ਜਿਥੇ ਇਕ ਚੰਗੇ ਲਿਖਾਰੀ ਹਨ, ਉਸ ਦੇ ਨਾਲ ਹੀ ਇਖਲਾਕੀ ਅਤੇ ਧਾਰਮਕ ਕਵਿਤਾਵਾਂ ਦੇ ਇਕ ਚੰਗੇ ਚਿਤ੍ਰਕਾਰ ਵੀ ਹਨ। 'ਭਰੋਸਾ' ਨਾਮੇ ਕਵਿਤਾਵਾਂ ਦੀ ਇਨ੍ਹਾਂ ਦੀ ਇਹ ਪਹਿਲੀ ਰਚਨਾ ਹੈ, ਜਿਸ ਨੂੰ ਪੜ੍ਹ ਕੇ ਇਨ੍ਹਾਂ ਦਾ ਯਤਨ ਇਕ ਉੱਚ ਕੋਟੀ ਦੇ ਕਵੀ ਨਾਲੋਂ ਕਈ ਗੁਣਾਂ ਵਧੀਕ ਹੈ। ਕਵਿਤਾਵਾਂ ਪਿਆਰੇ ਦੀ ਰੰਗਣ ਵਿਚ ਰੰਗੀਆਂ ਹੋਈਆਂ ਹਨ। ਇਨ੍ਹਾਂ ਅੰਦਰ ਵਲਵਲਾ, ਤੜਪ ਅਤੇ ਸਚਾਈ ਆਪਣੇ ਆਪ ਮੂਰਤੀ ਮਾਨ ਹੈ।

ਮੈਂ ਇਸ ਰਚਨਾ ਉਤੇ 'ਜ਼ਿੰਦਾ-ਦਿਲ' ਜੀ ਨੂੰ ਵਧਾਈ ਦੇਂਦਾ ਹਾਂ ਅਤੇ ਬਾਕੀ ਕਵੀਆਂ ਅਤੇ ਗੁਰਮੁਖ ਪਿਆਰਿਆਂ ਦੀ ਸੇਵਾ ਵਿਖੇ ਪ੍ਰਾਰਥਕ ਹਾਂ ਕਿ ਉਹ ਇਸ ਸਨਮਾਨ ਯੋਗ ਕਵੀ ਦੀ ਰਚਨਾ ਨੂੰ ਜੀ ਆਇਆਂ ਕਹਿਣ ਅਤੇ ਯਥਾ ਯੋਗ ਹੋਸਲਾ ਅਫਜ਼ਾਈ ਕਰਨ।

੧-੨-੧੯੫੩

ਬਸੰਤ ਸਿੰਘ 'ਦਰਵੇਸ਼'

ਹੈਡ ਮਾਸਟਰ ਖ਼ਾਲਸਾ ਕੰਬਾਈਂਡ ਸਕੂਲ  
ਬੰਗਲਾ ਸਾਹਿਬ, ਨਵੀਂ ਦਿਲੀ

## ਤਤਕਰਾ

੧. ਭਰੋਸਾ	੯
੨. ਧੰਨ ਗੁਰੂ ਨਾਨਕ	੧੧
੩. ਨੇਕ ਸਲਾਹ	੧੭
੪. ਤੇਰਾ ਪੰਥ ਨਿਆਰਾ	੨੨
੫. ਹਿੰਦ ਦੀ ਚਾਦਰ	੨੬
੬. ਪੰਜਾਬੀ ਬੋਲੀ	੨੯
੭. ਖ਼ਾਲਸਾ ਰਾਜ	੩੫
੮. ਜੀਵਨ	੪੦
੯. ਆਜ਼ਾਦੀ	੪੬
੧੦. ਵਾਹ ਵਾਹ ਹੰਗ ਤੇਰੇ ਕਰਤਾਰ	੫੧
੧੧. ਅਨਾਜ	੫੬
੧੨. ਬਦਲ ਦੇ	੬੧
੧੩. ਬੇਦਾਹਵਾ	੬੬
੧੪. ਬਸੰਤ	੭੦
੧੫. ਬਾਬਾ ਗੰਗਾ ਦਾਸ	੭੩



੧੬. ਜੱਸਾ ਸਿੰਘ ਰਾਮਗੜੀਆ	੭੭
੧੭. ਫੈਸ਼ਨ	੭੯
੧੮. ਸ਼ਹੀਦੀ ਲਾਲ	੮੨
੧੯. ਓਹ ਰਾਜ ਤੇ ਇਹ ਰਾਜ	੯੧
੨੦. ਬਾਬਾ ਸ਼੍ਰੀ ਚੰਦ	੯੮
੨੧. ਵੱਡਾ ਨਿੱਕਾ	੯੯
੨੨. ਮੌਤ ਤੋਂ ਬਾਅਦ	੧੦੦

## ਭਰੋਸਾ

ਖੰਦੇ ਨੂੰ ਰਬ ਨੇ ਏਸੇ ਲਈ ਹੈ ਘਲਿਆ।

ਭਲਾ ਕਰ ਜਾ ਦੁਨੀਆਂ ਤੇ ਮਾਨਸ ਤੂੰ ਭਲਿਆ।

ਮਾਤਾ ਪਿਤਾ ਦੀ ਤੂੰ ਸੇਵਾ ਕਰੀਂ।

ਬਿਨਾ ਆਗਿਆ ਕਦਮ ਇਕ ਨਾ ਧਰੀਂ।

ਕਰੀਂ ਨਾਮ ਪੈਦਾ ਅਣਖ ਪਾਲ ਦੱਸੀਂ।

ਮਜ਼ਲਸ ਬੁਰੀ ਵਿਚ ਕਦੇ ਨਾ ਤੂੰ ਫੱਸੀਂ।

ਅਵਤਾਰਾਂ ਦੀ ਬੰਦਿਆ! ਕਰੀਂ ਤੂੰ ਗੁਲਾਮੀ।

ਧੁਰੋਂ ਆਈ ਬਾਣੀ ਨੂੰ ਦੇਵੀਂ ਸਲਾਮੀ।

ਕਰੀਂ ਦਾਨ ਆਪਣੀ ਕਮਾਈ ਦੇ ਵਿਚੋਂ।

ਤਾਂ ਪਾਵੇਂਗਾ ਰੁਤਬਾ ਸਚਾਈ ਦੇ ਵਿਚੋਂ।



ਪੜ੍ਹੀਂ ਜਾ ਕੇ ਦੁਨੀਆਂ ਤੇ ਰੱਬੀ ਤੂੰ ਬਾਣੀ ।  
 ਕੋਈ ਚੀਜ਼ ਅੱਛੀ ਨਾ ਇਸ ਤੋਂ ਤੂੰ ਜਾਣੀ ।  
 ਦੁਖੀਆਂ ਦੇ ਦੁਖੜੇ ਵੰਡਾਂਦਾ ਰਹੀਂ ਤੂੰ ।  
 ਭੁਖਿਆਂ ਨੂੰ ਰੋਟੀ ਖਿਲਾਂਦਾ ਰਹੀਂ ਤੂੰ ।  
 ਸਾਦੀ ਮੁਰਾਦੀ ਤਬੀਅਤ ਤੂੰ ਰੱਖੀਂ ।  
 ਸਦਾ ਜੋੜੀ ਰੱਖੀਂ ਤੂੰ ਰੱਬ ਨਾਲ ਅੱਖੀਂ ।  
 ਇਨਸਾਨ ਦੀ ਸ਼ਕਲ ਬਣ ਕੇ ਤੂੰ ਆਇਆ ।  
 ਆਵਣ ਦਾ ਫਾਇਦਾ ਜੇ ਹੋਬ ਨੂੰ ਧਿਆਇਆ ।  
 ਕਰੀਂ ਦੋਸ਼ ਕੋਈ ਨਾ ਬਣੀ ਤੂੰ ਬੇਦੋਸ਼ਾ ।  
 ਇਕੋ ਵਾਹਿਗੁਰੂ ਤੇ ਸਦਾ ਰਖ ਭਰੋਸਾ ।

## ਧੰਨ ਗੁਰੂ ਨਾਨਕ

ਧਾਰ ਅਵਤਾਰ ਦਾਤਾਰ ਤੂੰ,  
ਕਰਨ ਆਇਓਂ ਕਲਿਆਨ ।

ਧਰਤੀ ਭਾਰਤ ਵਰਸ ਦੀ,  
ਬਣ ਗਈ ਆਲੀਸ਼ਾਨ ।

ਚੰਨ ਨਨਕਾਣੇ ਵਾਲਿਆ,  
ਜੋਸ ਗਾਏ ਤੇਰਾ ਜਹਾਨ ।

ਤ੍ਰਿਪਤਾ ਮਾਤ ਲਡਿਕਿਆ,  
ਕਾਲੂ ਦਿਆ ਨਿਸ਼ਾਨ ।

ਤੇਰੇ ਅਗੇ ਝੁਕਦੇ ਨੇ,  
ਪਏ ਜ਼ਿਮੀਂ ਅਸਮਾਨ ।

ਤੇਰੇ ਪੈਦਾ ਹੋਣ ਦਾ,  
ਵੰਕਾ ਲੋਕ ਵਜਾਨ ।

ਧਾਰ ਅਵਤਾਰ ਤੂੰ ਆ ਗਿਓਂ,  
ਨਾਨਕ ਬਣ ਭਗਵਾਨ ।

---

ਪੰਡਤ ਪਤਰੀ ਵੇਖ ਕੇ,  
ਪੰਡਤ ਮੁਖੋਂ ਬੋਲਿਆ ।

ਨਾਨਕ ਹੱਥੋਂ ਸੋਚ ਦਾ,  
ਸੋਦਾ ਜਾਣਾ ਤੋਲਿਆ ।

ਪੰਜ ਸਾਲ ਦੀ ਉਮਰ ਵਿਚ,  
ਰੱਬ ਦਾ ਨਾਮ ਜਪਾਂਦੇ ।

ਬਾਲ ਉਮਰ ਵਿਚ ਪਾਤਸ਼ਾਹ,  
ਵੰਡ ਵੰਡ ਕੇ ਸੀ ਖਾਂਦੇ ।

‘ਓਮ’ ਦਾ ਅਖਰ ਲਿਖ,  
ਹਜ਼ੂਰ ਨੂੰ ਕਿਹਾ ਪਾਂਧੇ ।

ਪੜ੍ਹ ਲਿਖ ਨਾਨਕ ਓਮ ਨੂੰ,  
ਹਾਂ ਤੈਨੂੰ ਸਬਕ ਪੜ੍ਹਾਂਦੇ ।

ਇਹਦਾ ਅਰਥ ਕੀ ਪਾਂਧਿਆ,  
ਨਾਨਕ ਜੀ ਫਰਮਾਂਦੇ ।



ਪਾਂਧੇ ਅਰਬ ਨਾ ਵਾਚਿਆ,  
ਸਤਿਗੁਰ ਨੇ ਸਮਝਾਂਦੇ :

“ਜਾਲ ਮੋਹ ਘਸ ਮਸ ਕਰ,  
ਮਤ ਕਾਗਦ ਕਰ ਸਾਰ।  
ਭਾਓ ਕਲਮ ਕਰ ਚਿਤ ਲਿਖਾਰੀ,  
ਗੁਰ ਪੁਛ ਲਿਖ ਬੀਚਾਰ।  
ਲਿਖ ਨਾਮ ਸਲਾਹ, ਲਿਖ ਲਿਖ  
ਅੰਤ ਨਾ ਪਾਰਾਵਾਰ।  
ਬਾਬਾ ਇਹ ਲੇਖਾ ਲਿਖ ਜਾਨ।  
ਜਿਥੇ ਲੇਖਾ ਮੰਗੀਐ,  
ਤਿਥੈ ਹੋਏ ਸਚਾ ਨੀਸਾਨ।”

ਪਾਂਧੇ ਨੇ ਜਦ ਸੁਣਿਆਂ,  
ਓਮ ਦਾ ਅਰਬ ਅਚਾਨਕ।  
ਢਹਿ ਚਰਨਾਂ ਤੇ ਆਖਣ ਲਗਾ,  
ਤੂੰ ਹੈਂ ਧੰਨ ਗੁਰੂ ਨਾਨਕ।

---

ਉਜੜੇ ਖੇਤ ਹਰਿਐਲੇ ਕੀਤੇ,  
ਜਗ ਤਾਰਕ ਦਾਤਾਰ।

ਤਨ ਮਨ ਧਨ ਸੀ ਵਾਰਿਆ,  
 ਗੁਰ ਸਿਖ ਰਾਏ ਖੁਲਾਰ।  
 ਹੇਠ ਵਨੋਟੇ ਸੁਤੜਾ,  
 ਕਲਸੁਗ ਦਾ ਅਵਤਾਰ।  
 ਮੁਖੜੇ ਨਾਨਕ ਸਤਗੁਰ ਦੇ ਤੋਂ,  
 ਸੇਸ ਹੋਇਆ ਬਲਿਹਾਰ।  
 ਸੌਦਾ ਖਰਾ ਸੀ ਸ਼ੱਚ ਦਾ,  
 ਕੀਤਾ ਵਿਚ ਸੰਸਾਰ।  
 ਰੱਬੀ ਬਾਣੀ ਦਾ ਮੇਰੇ ਨਾਨਕ,  
 ਕੀਤਾ ਸੀ ਪਰਚਾਰ।  
 ਜਿਥੇ ਜਾਵਣ ਏਹੋ ਆਖਣ,  
 ਸਦਾ ਪੜ੍ਹੋ ਨਰ ਨਾਰ :  
 “ਵਾਹਿਗੁਰੂ ਨਾਮ ਜਹਾਜ਼ ਹੈ,  
 ਚੜ੍ਹੇ ਸੋ ਉਤਰੇ ਪਾਰ।  
 ਜੋ ਸਰਧਾ ਕਰ ਸੇਵਦੇ,  
 ਪਾਰ ਉਤਾਰਨ ਹਾਰ।”

---

ਓਸ ਸਮੇਂ ਸੀ ਬਿਕ੍ਰਮੀ ਸੰਮਤ,  
 ਪੰਦਰਾਂ ਸੌ ਉਨਤਾਲੀ।

ਛਟਾਟ ਉਮਰ ਵਿਚ ਹੈਸਨ ਨਾਨਕ,

ਦੋ ਜਹਾਨ ਦ ਵਾਲੀ ।

ਕਾਲੂ ਪਿਤਾ ਨੇ ਪੰਡਤ ਤਾਈਂ,

ਆਪਣੇ ਘਰ ਬੁਲਾਇਆ ।

ਨਾਨਕ ਨੂੰ ਹੁਣ ਪੰਡਤ ਜੀ,

ਜੇਵੂੰ ਜਾਏ ਪੁਆਇਆ ।

ਮੰਤਰ ਮੰਤਰ ਪੜ੍ਹ ਕੇ ਪੰਡਤ,

ਜੇਵੂੰ ਪਾਵਣ ਲੱਗਾ ।

ਨਾਨਕ ਵੇਖ ਕੇ ਬੂਠਾ ਜੇਵੂੰ,

ਇਹ ਫਰਮਾਵਣ ਲੱਗਾ :

“ਦਇਆ ਕਪਾਹ ਸੰਤੋਖ ਸੂਤ

ਜਤ ਗੰਢੀ ਸਤ ਵਟ ।

ਇਹ ਜਨੇਊ ਜੀਆ ਕਾ

ਹੈਈ ਤਾਂ ਪਾਂਡੇ ਘੱਤ ।

ਨਾ ਇਹੁ ਤੁਟੈ ਨਾ ਮਲ ਲਗੈ

ਨਾ ਇਹੁ ਜਲੈ ਨਾ ਜਾਏ ।

ਧੰਨ ਸੁ ਮਾਨਸ ਨਾਨਕਾ

ਚੋ ਗਲ ਚਲੈ ਪਾਇ ॥”



ਸੁਣਿਆ ਸਬਦ ਤੇ ਕਾਇਆ ਪਲਾਟੀ

ਪੰਡਤ ਬਦਲੇ ਚਲੇ ।

ਪੰਡਤ ਜੀ ਦਾ ਰੋਮ ਰੋਮ ਫਿਰ,

ਧੰਨ ਗੁਰੂ ਨਾਨਕ ਬੋਲੇ ।

## ਨੇਕ ਸਲਾਹ

ਮੈਂ ਕਵੀ ਹਾਂ ਇਸ ਕਲਮ ਨਾਲ  
ਸੰਗਤ ਨੂੰ ਬੂਣ ਜਗਾਵਾਂਗਾ ।  
ਇਸ ਭੋਲੀ ਭਾਲੀ ਸੰਗਤ ਨੂੰ  
ਮੈਂ ਸਿਧੇ ਰਸਤੇ ਪਾਵਾਂਗਾ ।  
ਹਰ ਗਲੀ ਮਹੱਲੇ ਦੇ ਅੰਦਰ  
ਰੱਬ ਦਾ ਪਰਚਾਰ ਕਰਾਵਾਂਗਾ ।  
ਨਾਨਕ ਦੇ ਦੱਸੇ ਰਸਤੇ ਨੂੰ  
ਘਰ ਘਰ ਦੇ ਵਿਚ ਸੁਣਾਵਾਂਗਾ ।

ਮੈਂ ਨੌਕਰ ਹਾਂ ਓਸ ਭਗਤ ਦਾ  
ਜੋ ਰੱਬ ਨਾਲ ਪਿਆਰ ਕਰਦਾ ਹੈ ।

ਜੋ ਬੰਦਾ ਰੱਬ ਹੈ ਬਣ ਬੈਠਾ,  
ਉਹ ਲਾਅਨਤੀ ਦੀ ਮੌਤ ਮਰਦਾ ਹੈ।

ਮੈਂ ਗਰੰਥ ਗੁਰੂ ਗੁਰੂ ਮੰਨਦਾ ਹਾਂ,  
ਜਿਸ ਦੇ ਵਿਚ ਧੁਰ ਕੀ ਬਾਣੀ ਏਂ।  
ਮੈਂ ਇਹਦੇ ਮੋਹਜ਼ਜ਼ੇ ਡਿਠੇ ਨੇ,  
ਇਹਦਾ ਨਾ ਕੋਈ ਸਾਨੀ ਏਂ।  
ਚੋਰਾਂ ਨੂੰ ਕੁਤਬ ਕਰਦਾ,  
ਇਹ ਵੀ ਇਕ ਅਜਬ ਕਹਾਣੀ ਏਂ।  
ਸਾਰੇ ਹੁਣ ਮਜ਼ਹਬ ਇਹਦਾ,  
ਭਰਦੇ ਪਏ ਨੇ ਪਾਣੀ ਏਂ।

ਤ੍ਰੇਤੇ ਵਿਚ ਰਾਮ, ਦੁਆਪਰ ਵਿਚ  
ਕ੍ਰਿਸ਼ਨ ਜੀ ਦਾ ਜਲਵਾ ਗੈਹਰਾ ਏ।  
ਕਲਜੁਗ ਵਿਚ ਗਰੰਥ ਗੁਰੂ ਦਾ,  
ਲੋਕੋ ਹੁਣ ਸੱਚਾ ਪਹਿਰਾ ਏ।

ਇਹਦੇ ਬਿਨ ਕਲਜੁਗ ਅੰਦਰ,  
ਸਤਿਗੁਰ ਕੋਈ ਧਾਰਨਾ ਨਾ।  
ਦਸਮੇਸ਼ ਪਿਤਾ ਜੀ ਕਹਿ ਗਏ ਨੇ,  
ਇਹਦੇ ਬਿਨ ਕਿਸੇ ਤਾਰਨਾ ਨਾ।



ਇਹਦੇ ਬਿਨ ਸਭ ਪਖੰਡੀ,  
ਇਸ ਨੂੰ ਵਿਸਾਰਨਾ ਨਾ।  
ਇਹਦਾ ਹੀ ਬਣ ਜਾ ਬੰਦੇ,  
ਬਣ ਕੇ ਫਿਰ ਹਾਰਨਾ ਨਾ।

ਤੂੰ ਉਠਦਾ ਬਹਿੰਦਾ ਡਿਗਦਾ ਢਹਿੰਦਾ  
ਸਤਿਗੁਰ ਦੇ ਰੰਗ ਵੇਖੀ ਜਾ।  
ਤੂੰ ਖਾਂਦਾ ਪੀਂਦਾ ਮਰਦਾ ਜੀਂਦਾ  
ਇਸ ਦਰ ਤੋਂ ਮੱਥੇ ਟੇਕੀ ਜਾ।

ਇਕ ਹੋਰ ਅਵਤਾਰ ਬਨਾਸਪਤੀ ਹੈ,  
ਪੀਂਦਾ ਬੜੀ ਪਿਲਾਂਦਾ ਏ।  
ਸਿਰ ਮੁਕਟ ਬੰਨ੍ਹ ਕੇ ਸੋਨੇ ਦਾ,  
“ਧੰਨ ਨਿਰੰਕਾਰ” ਸਦਵਾਂਦਾ ਏ।  
ਜੰਤਰ ਮੰਤਰ ਝੂਠੇ ਦੇ ਕੇ,  
ਭੋਲੇ ਲੋਕ ਫਸਾਂਦਾ ਏ।  
ਚੇਲੀਆਂ ਨੂੰ ਬੰਨ੍ਹ ਘੁੰਗਰੂ ਪੈਰੀਂ,  
ਵੇਸਵਾ ਵਾਂਗ ਨਚਾਂਦਾ ਏ।

ਅਵਾਰਾ ਗਰਦ ਏਜੰਟ ਨੇ ਉਸ ਦੇ,  
ਏਜੰਟ ਵੀ ਉਹ ਜੋ ਰੰਡ-ਮਰੰਡੇ।

ਉਸ ਦੇ ਚੇਲੇ ਉਹ ਜਾ ਬਣਦੇ,  
ਜੋ ਖਾਨਦਾਨੀ ਮੁਸ਼ਕਿਲੇ ।

ਹਿੰਦੂਆਂ ਨੂੰ ਕਹਿੰਦਾ 'ਰਾਮ' ਹਾਂ ਮੈਂ,  
ਸਿੱਖਾਂ ਨੂੰ 'ਨਾਨਕ' ਦੱਸਦਾ ਏ ।  
ਦਸ ਗੁਰੂਆਂ ਦੇ ਨਾਂ ਰੱਖ ਕੇ ਤੇ,  
ਸੱਪ ਵਾਂਗ ਪੰਥ ਨੂੰ ਭੱਸਦਾ ਏ ।  
ਮਰਦਾਂ ਤੋਂ ਪੈਸੇ ਠਗਦਾ ਹੈ,  
ਰੰਨਾਂ ਨੂੰ ਵੇਖ ਕੇ ਹੱਸਦਾ ਏ ।  
ਵਿਚੋਲੇ ਨੇ ਘੋਰ ਲੈ ਜਾਂਦੇ,  
ਓਥੇ ਜਾ ਮੁਰਗਾ ਫਸਦਾ ਏ ।

ਪਖੰਡੀ ਲਈ ਰੱਬ ਦੇ ਕੁਤੇ,  
ਅਰਦਾਸਾ ਕਰ ਕਦਮ ਉਠਾਯਾ ਏ ।  
ਵੇਖੋ ਹੁਣ ਕਿਦਾਂ ਹੁੰਦੀ ਹੈ,  
ਸਤਗੁਰ ਦੀ ਬੇਹਦ ਮਾਯਾ ਏ ।

ਰੋਠੇ ਕਰ ਮਿੱਠੇ ਦੱਸੇ,  
ਯਾ ਪੱਛਮੀ ਪੰਜਾਬ ਚਲੇ ।  
ਕੋਈ ਕਰਾਮਾਤ ਦੱਸੇ,  
ਯਾ ਦਿੱਲੀਓਂ ਹੁਣ ਛੇਤੀ ਹੱਲੇ ।

ਠੱਗੀ ਪਖੰਡੀ ਨਿਰਾ ਜੇ,  
ਇਹਦੇ ਜੇ ਕੱਖ ਨਾ ਪੱਲੇ।

ਇਕ ਦਿਨ ਇਹ ਦਿਲੀ ਵਿਚੋਂ  
ਨਿਕਲੇਗਾ ਖਾ ਕੇ ਖੱਲੇ।

ਕਵੀਆ ਤੂੰ ਓਥੇ ਜਾਨਾਂ ਏਂ,  
ਵਗੀ ਕੀ ਮਾਰ ਤੈਨੂੰ।  
ਪਖੰਡੀ ਨੂੰ ਰੱਬ ਬਣਾਂਦਾ ਏਂ,  
ਲੱਖ ਲੱਖ ਧਿਰਕਾਰ ਤੈਨੂੰ।

ਵਿਸਕੀ ਤੂੰ ਪੀਤੀ ਮੱਥੇ ਜਾ ਟੇਕੇ  
ਬੂਠੇ ਅਵਤਾਰ ਨੂੰ।

ਡਾਨਸ ਤੂੰ ਡਿਠੇ ਪੈਸੇ ਤੂੰ ਦਿਤੇ  
ਲੁਚੀ ਮੁਟਿਆਰ ਨੂੰ।

ਗਿਰਾਈਆਂ ਤੂੰ ਪਾਈਆਂ ਇਕ ਦੂਜੇ  
ਮੂੰਹ ਵਿਚ, ਦਸਿਆ ਸੰਸਾਰ ਨੂੰ।

ਇਹਦੇ ਬਿਨ ਸਿਖਾ ਦਸ ਤੂੰ,  
ਕੀ ਡਿਠਾ ਸੱਚੇ ਨਿਰੰਕਾਰ ਨੂੰ।

ਉਹ ਹੈ ਪਖੰਡੀ ਬੂਠਾ ਅਵਤਾਰ,  
ਬੰਦੇ ਤੂੰ ਓਥੇ ਨਾ ਜਾ।  
ਗੁਰੂ ਹੈ ਸੱਚਾ ਗੁਰੂ ਗਰੰਥ ਸਾਹਿਬ,  
ਇਸ ਦੀ ਤੂੰ ਸ਼ਰਨੀਂ ਆ ਜਾ।



## ਤੇਰਾ ਪੰਥ ਨਿਆਰਾ

ਹਾਂ ਕੁਰਬਾਨ ਕਿਆ ਸ਼ਾਨ ਹੈ ਤੇਰਾ,  
ਜਲਵਾ ਕਲਜੁਗ ਸੁਭਾਨ ਹੈ ਤੇਰਾ,  
ਹੈਵਾਨ ਹੈ ਤੇਰਾ ਇਨਸਾਨ ਹੈ ਤੇਰਾ,  
ਜ਼ਮੀਨ ਹੈ ਤੇਰੀ ਆਸਮਾਨ ਹੈ ਤੇਰਾ,

ਗੁਰੂ ਗੋਬਿੰਦਸਿੰਘ ਤੇਰਾ ਨਾਮ ਪਿਆਰਾ ।

ਐ ਪੰਥ ਦੇ ਵਾਲੀ ਤੇਰਾ ਪੰਥ ਨਿਆਰਾ ।

ਤੇਰਾ ਪੰਥ ਹੈ ਪੱਕਾ ਤੇਰੇ ਕੋਲ ਨੇ ਪੱਕੇ,  
ਪੰਥ ' ਘੁਮਾਏ ਨੇ ਕੇਈ ਮੱਕੇ,  
ਪੰਥ ਛੁਡਾਏ ਜ਼ਾਲਮ ਦੇ ਛੱਕੇ,  
ਸ਼ਾਨ ਪੰਥ ਦੀ ਹਨ ਪੰਜੇ ਕੱਕੇ,

ਅੰਮ੍ਰਿਤ ਤੇਰਾ ਇਕ ਜੋਸ਼ ਫੁਹਾਰਾ ।

ਐ ਪੰਥ ਦੇ ਵਾਲੀ ਤੇਰਾ ਪੰਥ ਨਿਆਰਾ ।

ਅੰਮ੍ਰਿਤ ਤੇਰੇ ਇਹ ਹਿੰਦ ਬਚਾਇਆ,

ਪੰਜ ਕਕਾਰਾਂ ਹੈ ਰੰਗ ਜਮਾਇਆ,

ਪਟਣੇ ਸਾਹਿਬ ਗੁਰੂ ਜਨਮ ਹੈ ਪਾਇਆ,

ਮਾਤਾ ਗੁਜਰੀ ਦਾ ਸ਼ਾਨ ਵਧਾਇਆ,

ਤੇਰਾ ਬਹਾਦਰ ਦਾ ਰਾਜ ਦੁਲਾਰਾ ।

ਐ ਪੰਥ ਦੇ ਵਾਲੀ ਤੇਰਾ ਪੰਥ ਨਿਆਰਾ ।

ਤੇਰਾ ਬਹਾਦਰ ਸਿਰ ਦਿੱਲੀ ਦਿੱਤਾ,

ਚਮਕੌਰ ਦਾ ਹੈਗਾ ਸ਼ਹੀਦੀ ਕਿੱਤਾ,

ਅਜੀਤ ਸੀ ਵੱਡਾ ਜੁਝਾਰ ਸੀ ਨਿੱਕਾ,

ਮੁਗਲ ਭਜਾਏ ਸੀ ਮਾਰ ਕੇ ਧੌਕਾ,

ਸ਼ਹੀਦ ਵਤਨ ਦੇ ਕਰ ਗਏ ਕਿਨਾਰਾ ।

ਐ ਪੰਥ ਦੇ ਵਾਲੀ ਤੇਰਾ ਪੰਥ ਨਿਆਰਾ ।

ਬੰਦੇ ਬਹਾਦਰ ਸੀ ਹੱਥ ਵਿਖਾਏ,

ਦੀਪ ਸਿੰਘ ਨੇ ਸਿਰ ਤਲੀ ਟਿਕਾਏ,

ਨੀਂਹਾਂ ਅੰਦਰ ਦੋ ਲਾਲ ਚਿਣਾਏ,

ਸਰਹੰਦ ਦੀਆਂ ਕੰਧਾਂ ਸੀ ਸ਼ੌਰ ਮਚਾਏ,

ਵਤਨ ਦੇ ਉਤੇ ਸਰਬੰਸ ਸੀ ਵਾਰਾ ।

ਐ ਪੰਥ ਦੇ ਵਾਲੀ ਤੇਰਾ ਪੰਥ ਨਿਆਰਾ ।

ਤਾਰੂ ਸਿੰਘ ਦੇ ਸਿਰ ਰੇਹੋ ਚਲੇ,  
ਪੰਜ ਪਿਆਰੇ ਨਾ ਸਿਦਕੋਂ ਹੱਲੇ,  
ਚਾਲੀ ਮੁਕਤਿਆਂ ਸੀ ਦੁਖੜੇ ਝੱਲੇ,  
ਲਛਮਣ ਸਿੰਘ ਨੇ ਨਨਕਾਣੇ ਖੱਲੇ,

ਦਾਸ ਮਤੀ ਦੇ ਸਿਰ ਚਲਿਆ ਆਰਾ।

ਐ ਪੰਥ ਦੇ ਵਾਲੀ ਤੇਰਾ ਪੰਥ ਨਿਆਰਾ।

ਸਿੰਘਣੀਆਂ ਓਏ ਸੀ ਲਾਲ ਲੁਟਾਏ,  
ਚਰਖੜੀਆਂ ਉਤੇ ਸੀ ਲਾਲ ਚੜ੍ਹਾਏ,  
ਮਾਵਾਂ ਪੁਤਰ ਸੀ ਜਿਗਰ ਕੁਹਾਏ,  
ਗਲ ਹਾਰ ਸਿਰਾਂ ਦੇ ਉਨ੍ਹਾਂ ਹਸ ਹਸ ਪਾਏ

ਲਾਹੌਰ ਦੇ ਅੰਦਰ ਉਹ ਗੁਰੂ ਦੁਆਰਾ।

ਐ ਪੰਥ ਦੇ ਵਾਲੀ ਤੇਰਾ ਪੰਥ ਨਿਆਰਾ।

ਚੜ੍ਹ ਸਾਂਗ ਦੇ ਉਤੇ ਸਿੰਘ ਸਾਬਰ ਗੱਜੇ,  
ਤਲਵਾਰ ਤੇ ਖੇਡੇ ਨਾ ਧਰਮੋਂ ਭੱਜੇ,  
ਧਰਮੀ ਹੈ ਸਨ ਕੁਧਰਮ ਤੇ ਵੱਜੇ,  
ਬੁਜ਼ਦਿਲ ਨਹੀਂ ਸਨ ਸਿੰਘ ਸ਼ੇਰ ਸੀ ਬੱਗੇ

ਅਕਾਲਪੁਰਖ ਦਾ ਉਨ੍ਹਾਂ ਲਿਆ ਸਹਾਰਾ।

ਐ ਪੰਥ ਦੇ ਵਾਲੀ ਤੇਰਾ ਪੰਥ ਨਿਆਰਾ।

ਏਹ ਬਾਗ਼ ਹੈ ਦੁਨੀਆਂ ਤੂੰ ਬਾਗ਼ ਦਾ ਮਾਲੀ  
ਹੈਂ ਭਾਂਡੇ ਭਰਦਾ ਤੂੰ ਸਭ ਦੇ ਖਾਲੀ,

ਹੈ ਪੰਥ ਨਿਆਰਾ ਤੂੰ ਪੰਥ ਦਾ ਵਾਲੀ,  
ਗੁਰੂ ਗੋਬਿੰਦ ਸਿੰਘ ਤੇਰੀ ਸ਼ਾਨ ਨਿਰਾਲੀ,  
“ਜ਼ਿੰਦਾਦਿਲ” ਹੈ ਤੇਰਾ ਖ਼ੂਬ ਨਜ਼ਾਰਾ ।  
ਐ ਪੰਥ ਦੇ ਵਾਲੀ ਤੇਰਾ ਪੰਥ ਨਿਆਰਾ ।



## ਹਿੰਦ ਦੀ ਚਾਦਰ

ਹਿੰਦ ਤੇ ਓਦੋਂ ਜੁਲਮ ਦੇ ਸੀ ਬੱਦਲ ਕੜਕੇ ।  
ਲੁਟਾਂ ਮਾਰਾਂ ਪੈਂਦੀਆਂ ਸੀ ਸ਼ਾਮ ਤੇ ਤੜਕੇ ।  
ਧਾਵੇ ਬੋਲੇ ਮੁਗਲਾਂ ਸੀ ਗ਼ਜ਼ਨੀਓਂ ਚੜ੍ਹਕੇ ।  
ਚੋਰ ਉਚੱਕਾ ਆਣ ਕੇ ਪਿਆ ਸਭ ਨੂੰ ਦੜਕੇ ।  
ਧਰਮ ਨਸ਼ਟ ਦਾ ਧਰਮੀਆਂ ਨੂੰ ਕੰਡਾ ਰੜਕੇ ।  
ਔਰੰਗਾ ਲਾਹ ਲਾਹ ਤੋੜਦਾ ਸੀ ਜੰਝੂ ਫੜਕੇ ।  
ਬੋਦੀਆਂ ਮੁੰਨ ਇਸਲਾਮ ਦੀ ਉਸ ਪਾਇਆ ਸੜਕੇ ।  
ਫੱਟਾਂ ਉਤੇ ਜ਼ਾਲਮਾਂ ਨੇ ਲੂਣ ਸੀ ਛੜਕੇ ।  
ਜੰਮੂ ਤੇ ਕਸ਼ਮੀਰ ਤੋਂ ਆ ਪੰਡਤ ਧੜਕੇ ।  
ਢਹਿ ਪਏ ਦਰ ਅਨੰਦਪੁਰ ਬਣ ਬਾਲੇ ਲੜਕੇ ।

ਰੱਖ ਲਓ ਹਿੰਦੂ ਧਰਮ ਨੂੰ, ਹੋ ਰਿਹਾ ਨਿਰਾਦਰ ।

ਸ਼ਹਿਨਸ਼ਾਹਾਂ ਦੇ ਸ਼ਾਹ ਹੋ ਗੁਰੂ ਤੇਗ ਬਹਾਦਰ ।

ਪਿਤਾ—

ਕਹਿਣ ਲਗੇ ਫਰਜ਼ਦ ਨੂੰ ਸੁਣ ਬੱਬਰ ਸ਼ੇਰਾ ।

ਸਿਰ ਲੋੜ ਵਡੇ ਮਹਾਂ ਪੁਰਸ਼ ਦੀ ਕੀ ਖਿਆਲ ਹੈ ਤੇਰਾ ?

ਬਾਲ ਗੁਰੂ ਜੀ—

ਬਾਲਾ ਗੁਰੂ ਜੀ ਆਖਦੇ ਇਹ ਬੋਲੇ ਸ਼ੇਰਾ ।

ਕੋਈ ਨਹੀਂ ਵਡਾ ਤੁਸਾਂ ਤੋਂ ਇਹ ਖਿਆਲ ਹੈ ਮੇਰਾ ।

ਪਿਤਾ—

ਸੁਣ ਕੇ ਕਹਿੰਦੇ ਠੀਕ ਹੈ ਸਿੰਘ ਸ਼ੇਰ ਦਲੇਰਾ ।

ਦੁਨੀਆਂ ਦਾ ਕਰ ਛਡਿਆ ਤੂੰ ਦੂਰ ਹਨੇਰਾ ।

ਸੋਧ ਅਰਦਾਸੇ ਗੁਰਾਂ ਨੇ ਲਿਆ ਰੰਗ ਚੁਫੇਰਾ ।

ਔਰੰਗੇ ਦੇ ਦਰਬਾਰ ਵਿਚ ਆ ਲਾਇਆ ਡੇਰਾ ।

“ਸੀਸ ਹੈ ਹਾਜ਼ਰ ਜ਼ਾਲਮਾਂ, ਤੈਨੂੰ ਸਾਂਭੇ ਕਾਦਰ ।”

ਖੇਡ ਗਏ ਉਹ ਤੇਗ ਤੇ ਗੁਰੂ ਤੇਗ ਬਹਾਦਰ ।

ਉਹਨਾਂ ਦਿਤਾ ਸੀਸ ਨੂੰ ਸੀ ਸਮਝ ਕੇ ਚੰਗਾ ।

ਜ਼ੁਲਮ ਜਬਰ ਗਿਆ ਫੂਕਿਆ ਚੜ੍ਹੀ ਧਰਮ ਦੀ ਰੰਗਾ ।

ਆਖ਼ਰ ਬਾਜ਼ੀ ਹਾਰਦਾ ਜੋ ਝੂਠ ਲਫੰਗਾ ।

ਕੁਝ ਅਰਸੇ ਤੋਂ ਬਾਦ ਫਿਰ ਚਲ ਗਿਆ ਔਰੰਗਾ ।

ਗੁਰੂ ਦੁਆਰਾ ਸੀਸ ਰੀਜ ਦਿਲੀ ਮੋਟੇ ਸੰਗਾ ।

ਮੱਥੇ ਗੁਰਾਂ ਨੂੰ ਟੇਕਣੀ ਪਈ ਜਮਨਾ ਰੀਗਾ ।

ਮੁਰਾਵਾਂ ਉਥੋਂ ਪਾਂਵਦਾ ਹਰ ਭੁਖਾ ਨੰਗਾ ।

ਬੰਡਾ ਤੇਰਾ ਝੂਲਦਾ ਹੈ ਖੱਟੇ-ਰੰਗਾ ।

“ਜ਼ਿੰਦਾਦਿਲ” ਤੈਨੂੰ ਆਖਦੇ ਗੁਰੂ ਹਿੰਦ ਦੀ ਚਾਦਰ ।

ਆਜ਼ਾਦ ਕਰਾ ਗਏ ਹਿੰਦ ਨੂੰ ਗੁਰੂ ਤੇਗ਼ ਬਹਾਦਰ ।

## ਪੰਜਾਬੀ ਬੋਲੀ

ਏਸ ਬੋਲੀ ਵਿਚ ਗੁਰੂ ਨਾਨਕ ਦਾ,  
ਗੁਰੂ ਗਰੰਥ ਸੁਣਾਇਆ ਜਾਂਦਾ।  
ਧੁਰ ਕੀ ਬਾਣੀ ਰੱਬੀ ਸੁਣ ਕੇ,  
ਹਿਰਦੇ ਰੱਬ ਵਸਾਇਆ ਜਾਂਦਾ।  
ਜਾਣੀ ਜਾਣ ਇਸ ਗੁਰਬਾਣੀ ਵਿਚ,  
ਰਾਗ ਰੰਗ ਹੈ ਗਾਇਆ ਜਾਂਦਾ।  
ਪੈਂਤੀ ਅਖਰ ਇਲਮ ਪੰਜਾਬੀ,  
ਸਭਨਾਂ ਤਾਈਂ ਪੜ੍ਹਾਇਆ ਜਾਂਦਾ।

ਗਿਆਨਵਾਨ ਤੇ ਮਹਾਂ ਪੁਰਸ਼ਾਂ ਦੀ,  
ਲਾਜ ਪੰਜਾਬੀ ਬੋਲੀ ਏ।



ਸ਼ਹਿਨਸ਼ਾਹੀ ਇਸ ਭਾਰਤ ਦੇ ਸਿਰ  
ਤਾਜ ਪੰਜਾਬੀ ਬੋਲੀ ਏ।

ਗੁਲਾਮ ਨਹੀਂ ਆਜ਼ਾਦ ਪੰਜਾਬੀ,  
ਨਵਾਂ ਹੀ ਰੰਗ ਲਿਆਵੇਗੀ।  
ਚੱਪੇ ਚੱਪੇ ਉਤੇ ਮੋਹਰਾ,  
ਜ਼ਬਾਨ ਪੰਜਾਬੀ ਲਾਵੇਗੀ।  
ਹਮਲਾ ਕਰਨੇ ਵਾਲੇ ਨੂੰ,  
ਇਹ ਡਟ ਕੇ ਮਜ਼ਾ ਚਖਾਵੇਗੀ।  
ਰੋਹਬਦਾਰ ਪੰਜਾਬੀ ਬੋਲੀ,  
ਥਾਂ ਥਾਂ ਬੋਲੀ ਜਾਵੇਗੀ।

ਭਾਰਤ ਵਰਸ਼ ਦੇ ਉਤੇ ਕਰਨਾ,  
ਰਾਜ ਪੰਜਾਬੀ ਬੋਲੀ ਏ।  
ਸ਼ਹਿਨਸ਼ਾਹੀ ਇਸ ਭਾਰਤ ਦੇ ਸਿਰ,  
ਤਾਜ ਪੰਜਾਬੀ ਬੋਲੀ ਏ।

ਮਾਦਰੀ ਮੇਰੀ ਜ਼ਬਾਨ ਪੰਜਾਬੀ,  
ਬੋਲੀ ਮੇਰੇ ਘਰ ਦੀ ਏ।  
ਇੰਗਲਿਸ਼ ਏਸ ਪੰਜਾਬੀ ਦਾ ਹੁਣ,  
ਵੇਖ ਪਾਣੀ ਭਰਦੀ ਏ।

ਮਦਰਾਸੀ, ਬੰਗਾਲੀ, ਪਸ਼ਤੋ,  
ਅਰਬੀ ਮਾਣ ਪਈ ਕਰਦੀ ਏ।  
ਰੂਸੀ, ਚੀਨੀ ਹੋਰ ਜਾਪਾਨੀ,  
ਤੁਰਕੀ ਧੀਰਜ ਧਰਦੀ ਏ।

ਦੁਨੀਆਂ ਇਸ ਨੂੰ ਮੰਨ ਗਈ,  
ਰੰਗ ਸਾਜ ਪੰਜਾਬੀ ਬੋਲੀ ਏ।  
ਸ਼ਹਿਨਸ਼ਾਹੀ ਇਸ ਭਾਰਤ ਦੇ ਸਿਰ,  
ਤਾਜ ਪੰਜਾਬੀ ਬੋਲੀ ਏ।

ਹੋਰ ਤਾਂ ਸਾਨੂੰ ਪਿਛੇ ਨੇ,  
ਜ਼ਬਾਨ ਪੰਜਾਬੀ ਪਹਿਲਾਂ ਏਂ।  
ਹੋਰ ਸ਼ਾਨਾਂ ਸਭ ਪਿਛੇ ਨੇ,  
ਸਾਨੂੰ ਸ਼ਾਨ ਪੰਜਾਬੀ ਪਹਿਲਾਂ ਏਂ।  
ਹੋਰ ਐਲਾਨ ਸਭ ਪਿਛੇ ਨੇ,  
ਐਲਾਨ ਪੰਜਾਬੀ ਪਹਿਲਾਂ ਏਂ।  
ਬਲੀਦਾਨ ਸਭ ਪਿਛੇ ਨੇ,  
ਬਲੀਦਾਨ ਪੰਜਾਬੀ ਪਹਿਲਾਂ ਏਂ।

ਵਿਗੜੇ ਇਹ ਸਵਾਰਦੀ ਏ,  
ਕੰਮ ਕਾਜ ਪੰਜਾਬੀ ਬੋਲੀ ਏ।  
ਸ਼ਹਿਨਸ਼ਾਹੀ ਇਸ ਭਾਰਤ ਦੇ ਸਿਰ,  
ਤਾਜ ਪੰਜਾਬੀ ਬੋਲੀ ਏ।

ਵਾਰਸ ਸ਼ਾਹ ਜੀ ਵਾਰਸ ਇਸ ਦੇ,  
ਲਿਖ ਗਏ ਹੀਰ ਪੰਜਾਬੀ ਵਿਚ ।  
ਕਾਦਰ ਯਾਰ ਜੀ ਪੂਰਨ ਦੀ,  
ਖਿਚ ਗਏ ਤਸਵੀਰ ਪੰਜਾਬੀ ਵਿਚ ।  
ਫਜ਼ਲ ਸ਼ਾਹ ਤੇ ਕਾਲੀ ਦਾਸ,  
ਮੰਨੇ ਪੀਰ ਪੰਜਾਬੀ ਵਿਚ ।  
ਹਮਦਮ, ਸ਼ਰਫ ਤੇ ਆਸ਼ੀ, ਦਾਮਨ,  
ਦਾਮਨ ਗੀਰ ਪੰਜਾਬੀ ਵਿਚ ।

ਦਸਮੇਸ਼ ਦ ਕਵੀ ਬਵੰਜਾ,  
ਗਏ ਸਾਜ ਪੰਜਾਬੀ ਬੋਲੀ ਏ ।  
ਸ਼ਹਿਨਸ਼ਾਹੀ ਇਸ ਭਾਰਤ ਦੇ ਸਿਰ,  
ਤਾਜ ਪੰਜਾਬੀ ਬੋਲੀ ਏ ।

ਨਫਰਤ ਕਰਦੇ ਜੋ ਮਹਾਂਮੂਰਖ,  
ਦੱਸਾਂਗਾ ਮੈਦਾਨ ਦੇ ਅੰਦਰ ।  
ਬੋਲੀ ਮੇਰੀ ਮਿਟਾਣਾ ਚਾਹੁੰਦਾ,  
ਭੁਲ ਹੈ ਓਸ ਸ਼ੈਤਾਨ ਦੇ ਅੰਦਰ ।  
ਹਰ-ਰਸ ਭਰਪੂਰ ਪੰਜਾਬੀ,  
ਸੋਹਣੀ ਸਿਫਤ ਜ਼ਬਾਨ ਦੇ ਅੰਦਰ ।  
ਪੰਜਾਬੀ ਹੁਣ ਪਰਚਾਰ ਹੈ ਕਰਨਾ,  
ਸਾਰੇ ਹਿੰਦੁਸਤਾਨ ਦੇ ਅੰਦਰ ।

ਮਸਤ ਕਲੰਦਰ ਇਹਦੇ ਅੰਦਰ,  
ਇਕ ਪਾਜ ਪੰਜਾਬੀ ਬੋਲੀ ਏ।  
ਸ਼ਹਿਨਸ਼ਾਹੀ ਇਸ ਭਾਰਤ ਦੇ ਸਿਰ,  
ਤਾਜ ਪੰਜਾਬੀ ਬੋਲੀ ਏ।

ਲੈਕਚਰਾਰ ਤੇ ਰਾਗੀ ਜਥੇ,  
ਸੁਣਦੇ ਸਦਾ ਸੁਣਾਂਦੇ ਨੇ।  
ਢਾਡੀ ਨਾਲ ਸਰੰਗੀਆਂ ਦੇ,  
ਪੰਜਾਬੀ ਨੂੰ ਅਪਣਾਂਦੇ ਨੇ।  
ਬੁਧੀਵਾਨ ਸਭ ਗੁਣੀ ਗਿਆਨੀ,  
ਇਸ ਦੀ ਜੈ ਬੁਲਾਂਦੇ ਨੇ।  
ਕਵੀ ਲੋਕ ਕਵਿਤਾਂਵਾਂ ਪੜ੍ਹ ਪੜ੍ਹ,  
ਗਿਦੜੋਂ ਸ਼ੇਰ ਬਣਾਂਦੇ ਨੇ।

“ਜ਼ਿੰਦਾਦਿਲ” ਕਿਸੇ ਦੀ ਨਹੀਂ,  
ਮੁਹਤਾਜ ਪੰਜਾਬੀ ਬੋਲੀ ਏ।  
ਸ਼ਹਿਨਸ਼ਾਹੀ ਇਸ ਭਾਰਤ ਦੇ ਸਿਰ,  
ਤਾਜ ਪੰਜਾਬੀ ਬੋਲੀ ਏ।

ਇਹ ਹੈ ਸ਼ਮੂ ਪੰਜਾਬੀ ਬੋਲੀ,  
ਮੈਂ ਇਸ ਦਾ ਪਰਵਾਨਾ ਹਾਂ।  
ਇਹ ਹੈ ਚੰਨ ਤੇ ਮੈਂ ਚਕੋਰ,  
ਇਸ ਦਾ ਮੈਂ ਦੀਵਾਨਾ ਹਾਂ।



ਇਹ ਗੁਰੂ ਤੇ ਮੈਂ ਹਾਂ ਚੇਲਾ,  
ਇਸ ਦਾ ਵਿਰਦ ਪਕਾਨਾ ਹਾਂ।  
ਇਹ ਗੁਡੀ ਤੇ ਮੈਂ ਹਾਂ ਡੋਰ,  
ਗੁਡੀ ਸਦਾ ਚੜਾਂਨਾ ਹਾਂ।

ਪੰਜ ਦਰਿਆਂ ਦੀ ਬੋਲੀ ਦੇ,  
ਥਾਂ ਥਾਂ ਫੋਲ ਵਜਾਂਵਾਂਗਾ ਮੈਂ।  
ਪੰਜਾਬ ਦਾ ਸੂਬਾ ਪੰਜਾਬੀ,  
“ਜ਼ਿੰਦਾਦਿਲ” ਬਣਾਵਾਂਗਾ ਮੈਂ।

## ਖ਼ਾਲਸਾ ਰਾਜ

ਵਾਹ ਵਾਹ ਸੀ ਉਹ ਖ਼ਾਲਸਾ ਰਾਜ ।

ਪਿਆਰਾਂ ਦੀ ਉਹ ਖਾਨ ਸੀ ਰਾਜ ।

ਭੁਖਿਆਂ ਦਾ ਭਗਵਾਨ ਸੀ ਰਾਜ ।

ਗੁਰਸਿਖਾਂ ਦੀ ਜਾਨ ਸੀ ਰਾਜ ।

ਪੰਜ ਦਰਿਆਂ ਦਾ ਮਾਨ ਸੀ ਰਾਜ ।

ਮਹਾਰਾਜੇ ਦੇ ਸਿਰ ਦੇ ਉਤੇ,

ਸੋਂਹਦਾ ਸੀਗਾ ਪੰਥਕ ਤਾਜ ।

ਵਾਹ ... ..

ਹਿੰਦੂ ਪੜ੍ਹਦੇ ਵੇਦ ਪੁਰਾਣ ।

ਮੁਸਲਮ ਪੜ੍ਹਦੇ ਸਨ ਕੁਰਾਣ ।

ਅੰਜੀਲ ਈਸਾਈ ਪੜ੍ਹਨ ਪੜ੍ਹਾਨ ।  
ਗੰਥ ਗੁਰੂ ਨੂੰ ਸਿਖ ਅਲਾਣ ।  
ਪੰਜ ਦਰਿਆਂ ਦੇ ਅੰਦਰ ਅੰਦਰ,  
ਵਜ਼ਦਾ ਸੀ ਇਤਫਾਕ ਦਾ ਸਾਜ ।  
ਵਾਹ ਵਾਹ ਸੀ ਉਹ ਖ਼ਾਲਸਾ ਰਾਜ ।

ਦੁਖੀਆਂ ਦਾ ਸ਼ਮਸ਼ਾਦ ਮਹਾਰਾਜਾ ।  
ਯਾਰਾਂ ਦਾ ਉਹ ਯਾਰ ਮਹਾਰਾਜਾ ।  
ਸਖੀਆਂ ਦਾ ਸਰਦਾਰ ਮਹਾਰਾਜਾ ।  
ਜ਼ਾਲਮ ਲਈ ਤਲਵਾਰ ਮਹਾਰਾਜਾ ।  
ਸੀ ਅਟਕ ਨੂੰ ਅਟਕਾ ਕੇ ਇਕ ਦਮ,  
ਵੈਰੀਆਂ ਨੂੰ ਪਾ ਦਿਤੀ ਭਾਜ ।  
ਵਾਹ ਵਾਹ ਸੀ ਉਹ ਖ਼ਾਲਸਾ ਰਾਜ ।

ਫੂਲਾ ਸਿੰਘ ਸਲਾਰ ਸੀ ਉਹਦਾ ।  
ਨਲੂਆ ਇਕ ਦਿਲਦਾਰ ਸੀ ਉਹਦਾ ।  
ਸਾਵਨ ਮੱਲ ਕਲਾਕਾਰ ਸੀ ਉਹਦਾ ।  
ਖੜਕ ਸਿੰਘ ਹੋਣਹਾਰ ਸੀ ਉਹਦਾ ।  
ਖਾਨ ਜ਼ਮਾਨ ਪੁਜਾਰੀ ਉਹਦਾ ।  
ਹਥੀਂ ਦੇ ਗਿਆ ਰਾਜ ਦਾ ਦਾਜ,  
ਵਾਹ ਵਾਹ ਸੀ ਉਹ ਖ਼ਾਲਸਾ ਰਾਜ ।

ਸਿੰਧ ਬਲੋਚਸਤਾਨ ਨੂੰ ਜਿਤਿਆ ।  
ਜੇਹਲਮ ਤੇ ਮੁਲਤਾਨ ਨੂੰ ਜਿਤਿਆ ।  
ਕਸ਼ਮੀਰ ਅਫਗਾਨਿਸਤਾਨ ਨੂੰ ਜਿਤਿਆ ।  
ਲਾਹੌਰ ਪਿਸ਼ੌਰ ਪਠਾਣ ਨੂੰ ਜਿਤਿਆ ।  
ਜਮਰੋਦ ਦੇ ਉਤੇ ਝੰਡਾ ਗਡ ਕੇ,  
ਕਾਇਮ ਕੀਤਾ ਨਵਾਂ ਸਮਾਜ ।  
ਵਾਹ ਵਾਹ ਸੀ ਉਹ ਖਾਲਸਾ ਰਾਜ ।

ਕਾਲ ਦੇ ਵਿਚ ਉਸ ਲੰਗਰ ਲਾਏ ।  
ਜੋ ਜੀ ਆਏ ਢਿਡ ਭਰ ਜਾਏ ।  
ਮੂਹੋਂ ਮੰਗ ਮੁਰਾਦਾਂ ਪਾਏ ।  
ਰਣਜੀਤ ਦੇ ਜਸ਼ ਗ਼ਰੀਬਾਂ ਗਾਏ ।  
ਪਾਠ ਨਿਮਾਜ਼ ਤੇ ਪੂਜਾ ਦਾ,  
ਪੰਜਾਬ 'ਚ ਚਲਿਆ ਆਮ ਰਿਵਾਜ ।  
ਵਾਹ ਵਾਹ ਸੀ ਉਹ ਖਾਲਸਾ ਰਾਜ ।

ਭੁਖੇ ਸੀ ਰਜ ਰੋਟੀ ਖਾਂਦੇ ।  
ਰਹਿੰਦੇ ਨਾ ਮਕਾਨ ਤੋਂ ਵਾਂਦੇ ।  
ਸੜਕਾਂ ਤੇ ਨਾ ਛੱਪਰ ਪਾਂਦੇ ।  
ਪੁਲਾਂ ਤੇ ਨਹੀਂ ਸੀ ਡੰਗ ਟਪਾਂਦੇ ।  
ਔਰਤ ਜਾਤ ਦੀ ਇਜ਼ਤ ਦਾ,



ਮਾਹਰਾਜਾ ਸੀ ਇਕ ਸ਼ਰਮ ਤੇ ਲਾਜ ।  
ਵਾਹ ਵਾਹ ਸੀ ਉਹ ਖਾਲਸਾ ਰਾਜ ।

ਫੈਸ਼ਨ ਉਦੋਂ ਬੀਮਾਰੀ ਨਹੀਂ ਸੀ ।  
ਸੁਰਖੀ ਪੋਡਰ ਜਾਰੀ ਨਹੀਂ ਸੀ ।  
ਥਾਂ ਥਾਂ ਬੇ-ਰੁਜ਼ਗਾਰੀ ਨਹੀਂ ਸੀ ।  
ਰਿਸ਼ਵਤ ਰਬ ਦੀ ਯਾਰੀ ਨਹੀਂ ਸੀ ।  
ਦੋ ਦੋ ਗੁੱਤਾਂ ਲਮਕਦੀਆਂ ਨਹੀਂ ਸਨ,  
ਔਰਤ ਸੀ ਪੰਜਾਬ ਦਾ ਪਾਜ ।  
ਵਾਹ ਵਾਹ ਸੀ ਉਹ ਖਾਲਸਾ ਰਾਜ ।

ਕੋਟ ਪੈਂਟ ਨਕਟਾਈਆਂ ਨਹੀਂ ਸਨ ।  
ਸਿਰ ਛਿਕੂ ਗਲ ਫਾਈਆਂ ਨਹੀਂ ਸਨ ।  
ਦਾੜ੍ਹੀ ਮੁਛ ਰਗੜਾਈਆਂ ਨਹੀਂ ਸਨ ।  
ਫਿਕਸੋ ਕਿਸੇ ਨੇ ਲਾਈਆਂ ਨਹੀਂ ਸਨ ।  
ਨਾ ਇਹ ਸਿਨਮੇ ਥੇਟਰ ਸੀਗੇ,  
ਸਭ ਧਰਮੀ ਸੀ ਕੰਮ ਤੇ ਕਾਜ ।  
ਵਾਹ ਵਾਹ ਸੀ ਉਹ ਖਾਲਸਾ ਰਾਜ ।

ਵੰਡਿਆ ਸੀ ਨਾ ਕਿਸੇ ਪੰਜਾਬ ।  
ਵਡੇ ਵਡੇ ਸੀ ਬੇ-ਹਿਸਾਬ ।

ਆਗੂ ਹੈਸਨ ਫੁਲ ਗੁਲਾਬ ।  
ਹੁਣ ਵਾਂਗਨ ਨਹੀਂ ਸਨ ਖਰਾਬ ।  
ਹਿੰਦੂ ਮੁਸਲਮ ਸਿਖ ਇਸਾਈ,  
ਅਜ ਵਾਂਗੂ ਨਹੀਂ ਸਨ ਮੋਹਤਾਜ ।  
ਵਾਹ ਵਾਹ ਸੀ ਉਹ ਖਾਲਸਾ ਰਾਜ ।

ਖਾਲਸਾ ਰਾਜ ਦੀਆਂ ਕਿਆ ਹੀ ਬਾਤਾਂ ।  
ਕਰੋੜਾਂ ਰਬ ਬਖਸ਼ੀਆਂ ਦਾਤਾਂ ।  
ਸਤਿਆ ਵਾਨ ਸੀ ਭੈਣਾਂ ਮਾਤਾਂ ।  
ਮੌਜਾਂ ਕਰਦੀਆਂ ਸਭ ਸੀ ਜ਼ਾਤਾਂ ।  
ਲਾਹੌਰ ਮੜੀ 'ਚੋਂ ਉਠ ਫਿਰ ਸ਼ੇਰਾ ।  
ਹਰ ਪਾਸਿਓਂ ਆ ਰਹੀ ਅਵਾਜ਼ ।  
ਵਾਹ ਵਾਹ ਸੀ ਉਹ ਖਾਲਸਾ ਰਾਜ ।

## ਜੀਵਨ

ਗੁਰੂ ਅਰਜਨ ਦਾ ਜੀਵਨ ਹੈ,  
ਪਰ ਜੀਵਨ ਹੈ ਇਕ ਰਬ ਦਾ ਪਿਆਰ ।  
ਪਿਆਰ ਸੀਗਾ ਹਰ ਮਜ਼੍ਹਬ ਦੇ ਨਾਲ,  
ਸਾਂਝਾ ਸੀ ਰਬੀ ਅਵਤਾਰ ।  
ਅਵਤਾਰ ਧਾਰ ਉਹ ਆਏ ਕਲਜੁਗ,  
ਕਰਨੇ ਲਈ ਰਬੀ ਪਰਚਾਰ ।  
ਪਰਚਾਰ ਬਾਣੀ ਦਾ ਹਰ ਥਾਂ ਕਰਕੇ,  
ਪਾਪੀ ਦਿਤੇ ਲਖਾਂ ਤਾਰ ।  
ਤਾਰ ਤੰਬੂਰਾ ਛੇੜੀ ਐਸੀ,  
ਤਾਰ ਬੋਲੇ ਵਾਹ ਵਾਹ ਕਰਤਾਰ ।

ਕਰਤਾ ਬੋਲੀ ਜਾਂ ਤਾਰ ਤੰਬੂਰਾ,  
ਪੰਥ ਦੀ ਹੋਈ ਜੈ ਜੈ ਕਾਰ  
ਗੁਰੂ ਅਰਜਨ ਦਾ ਜੀਵਨ ਹੈ,  
ਪਰ ਜੀਵਨ ਹੈ ਇਕ ਰਬ ਦਾ ਪਿਆਰ।

ਹਰ ਮੰਦਰ ਦੇ ਅੰਦਰ ਸਤਗੁਰ,  
ਹਰ ਨੂੰ ਹਰੀ ਜਪਾ ਦਿਤਾ।  
ਮਿਮ੍ਰਿਤਸਰ ਸਰੋਵਰ ਦੇ ਵਿਚ,  
ਕਾਵਾਂ ਹੰਸ ਬਣਾ ਦਿਤਾ।  
ਗਰੰਥ ਗੁਰੂ ਦੀ ਬੀੜ ਬੰਨ੍ਹ ਕੇ,  
ਸਿੱਖੀ ਪੰਥ ਚਲਾ ਦਿਤਾ।  
ਸਿਦਕੀ ਸਚੇ ਗੁਰ ਸਿਖਾਂ ਨੂੰ,  
ਸਚਾ ਰਬ ਵਿਖਾ ਦਿਤਾ।

ਬਾਦਸ਼ਾਹ ਸੀ ਅਕਬਰ,  
ਆਇਆ ਚਲਕੇ ਵਿਚ ਦਰਬਾਰ।  
ਗੁਰੂ ਅਰਜਨ ਦਾ ਜੀਵਨ ਹੈ,  
ਪਰ ਜੀਵਨ ਹੈ ਇਕ ਰਬ ਦਾ ਪਿਆਰ।

ਜਹਾਂਗੀਰ ਸਿਖ ਲੈਹਰ ਵੇਖ ਕੇ,  
ਲਾਹੌਰ ਵਿਚ ਗੁਰਦੇਵ ਬੁਲਾਏ।

ਗੁਰ ਗੱਦੀ ਫਰਜ਼ਦ ਨੂੰ ਦੇ ਕੇ,  
ਜਹਾਂਗੀਰ ਦੇ ਪਾਸ ਸੀ ਆਏ ।

ਜਹਾਂਗੀਰ ਦਰਬਾਰ ਲਗਾ ਕੇ,  
ਸਤਗੁਰ ਨੇ ਇਹ ਐਲਾਨ ਸੁਣਾਏ ।  
ਕੁਝ ਬਾਣੀ ਗੁਰੂ ਗਰੰਥ ਦੀ ਕਟ ਕੇ,  
ਬਾਣੀ ਮਹੰਮਦੀ ਦੇਹ ਲਗਾਏ ।

ਗੁਰੂ ਅਰਜਨ ਜਹਾਂਗੀਰ ਨੂੰ ਕਹਿੰਦੇ,  
ਬੰਦ ਕਰ ਝੁਠਾ ਏਹ ਤਕਰਾਰ ।  
ਗੁਰੂ ਅਰਜਨ ਦਾ ਜੀਵਨ ਹੈ,  
ਪਰ ਜੀਵਨ ਹੈ ਇਕ ਵੇਰ ਦਾ ਪਿਆਰ ।

ਜਹਾਂਗੀਰ ਮੁੱਸਵ ਕਹਿੰਦਾ,  
ਬੰਦ ਤੇਰਾ ਪਾਣੀ ਦਾਣਾ ਏਂ ।  
ਮੇਰੇ ਵੈਰੀ ਖੁਸਰੋ ਨਾਲ,  
ਗੰਢਿਆ ਤੂੰ ਯਰਾਨਾ ਏਂ ।  
ਮਿਲ ਲੈ ਜਿਸ ਨੂੰ ਮਿਲਨਾਂ,  
ਫਿਰ ਤੇਰੇ ਲਈ ਜੇਹਲਖਾਨਾ ਏਂ ।  
ਤੈਨੂੰ ਹੁਕਮ ਸੁਣਾਇਆ ਜਾਂਦਾ,  
ਦੋ ਲਖ ਦਾ ਜਰਮਾਨਾ ਏਂ ।



ਜਹਾਂਗੀਰਾ ਜਰਮਾਨਾ ਤੈਨੂੰ,  
ਦੇਣਾ ਨਹੀਂ ਮੈਂ ਦਮੜ ਚਾਰ।  
ਗੁਰੂ ਅਰਜਨ ਦਾ ਜੀਵਨ ਹੈ,  
ਪਰ ਜੀਵਨ ਹੈ ਇਕ ਰਬ ਦਾ ਪਿਆਰ।

ਕਰ ਜਰਮਾਨਾ ਜਹਾਂਗੀਰ ਨੇ,  
ਚੰਦੂ ਚੰਦਰੇ ਦੇ ਵਸ ਪਾਇਆ।  
ਚੰਦੂ ਸੀ ਅਗੇ ਭਰਿਆ ਪੀਤਾ,  
ਗੁਸਾ ਸੀਗਾ ਦੂਣ ਸਵਾਇਆ।  
ਹਥ ਕੜੀਆਂ ਸਤਗੁਰ ਨੂੰ ਲਾ ਕੇ,  
ਜੇਹਲ ਕੋਠੜੀ ਬੰਦ ਕਰਾਇਆ।  
ਜੇਹਲ ਕੋਠੜੀ ਮੰਨੇ ਨਾ ਫਿਰ,  
ਧੁਪ ਜੇਠ ਦੀ ਵਿਚ ਸੁਕਾਇਆ।

ਗੁਰੂ ਦੇਵ ਗੁਰਬਾਣੀ ਪੜ੍ਹ ਪੜ੍ਹ,  
ਕੁਦਰਤ ਤੋਂ ਜਾਏ ਬਲਹਾਰ।  
ਗੁਰੂ ਅਰਜਨ ਦਾ ਜੀਵਨ ਹੈ,  
ਪਰ ਜੀਵਨ ਹੈ ਇਕ ਰਬ ਦਾ ਪਿਆਰ।

ਤਤਿਆਂ ਤਵਿਆਂ ਉਤੇ ਬਹਾ ਕੇ,  
ਅਗਾਂ ਸੀ ਭੜਕਾਂਦੇ ਰਹੇ

ਭਰ ਭਰ ਕੜਛੇ ਬਲੇ ਬਲਦੇ,  
ਸਿਰ ਵਿਚ ਫੇਤਾਂ ਪਾਂਦ ਰਹੇ।  
ਉਬਲੇ ਪਾਣੀ ਦੇਗ ਦੇ ਅੰਦਰ,  
ਗੁਰੂ ਉਬਾਲੇ ਖਾਂਦੇ ਰਹੇ।  
ਤੇਰਾ ਭਾਣਾ ਮੀਠਾ ਲਾਗੇ,  
ਆਖਰ ਤੀਕ ਇਹ ਗਾਏ ਰਹੇ।

ਛਾਲੇ ਛਾਲੇ ਜੁਸਾ ਲੈ ਕੇ,  
ਪਾਣੀ ਵਿਚ ਗਏ ਚੁਭੀ ਮਾਰ।  
ਗੁਰੂ ਅਰਜਨ ਦਾ ਜੀਵਨ ਹੈ।  
ਪਰ ਜੀਵਨ ਹੈ ਇਕ ਰਬ ਦਾ ਪਿਆਰਾ।

ਵਾਘਿਓਂ ਪਾਰ ਗੁਰੂ ਦਾ ਡੇਰਾ,  
ਜਿਥੇ ਨਹੀਂ ਅਜ ਜਾ ਸਕਦੇ।  
ਹਰ ਸਾਲੇ ਪਰੇਸ਼ਾਨੀ ਹੁੰਦੀ,  
ਦਰਸ਼ਨ ਵੀ ਨਹੀਂ ਪਾ ਸਕਦੇ।  
ਜੋੜ ਮੇਲ ਦਾ ਮੇਲਾ ਲਾਗੇਰ,  
ਵਧ ਚੜ੍ਹ ਨਹੀਂ ਮਨਾ ਸਕਦੇ।  
ਵਾਰੇ ਦੇਈਏ ਗੁਰੂ ਅਰਜਨ ਤੋਂ,  
ਫਿਰ ਪਾਕਿਸਤਾਨ ਝੁਕਾ ਸਕਦੇ।

ਸਚਾ ਪਿਆਰ ਜੋ ਹੈ ਦਿਲ ਤੁਹਾਡੇ,  
ਜਾਣੇ ਲਈ ਹੋ ਜਾਓ ਤਿਆਰ।  
ਗੁਰੂ ਅਰਜਨ ਦਾ ਜੀਵਨ ਹੈ,  
ਪਰ ਜੀਵਨ ਹੈ ਇਕ ਰਬ ਦਾ ਪਿਆਰ।

## ਆਜ਼ਾਦੀ

ਬੜੀਆਂ ਬੜੀਆਂ ਚਾਲਾਂ ਚਲੀਆਂ,  
ਜ਼ਾਲਮ ਬੁਰੇ ਫਰੰਗੀਆਂ ਨੇ ।  
ਜਿਹਲਾਂ ਅੰਦਰ ਦੇਂਦੇ ਰਹੇ,  
ਉਹ ਮਹਾਂਪੁਰਸ਼ਾਂ ਨੂੰ ਤੰਗੀਆਂ ਨੇ ।  
ਸੜ ਸੜ ਜੇਹਲਾਂ ਅੰਦਰ ਉਹਨਾਂ,  
ਮਾਫੀਆਂ ਮੂਲ ਨਾ ਮੰਗੀਆਂ ਨੇ ।  
ਆਹਿਨਸਾ ਦੀ ਤਲਵਾਰ ਫਬਾ ਕੇ,  
ਭੰਨੀਆਂ ਦੰਦੀਆਂ ਚੰਗੀਆਂ ਨੇ ।  
ਪੱਲੇ ਝਾੜ ਫਰੰਗੀ ਟੁਰ ਗਏ,  
ਇਨਕਲਾਬ ਇਕ ਆਇਆ ਏ ।

ਇਸ ਆਜ਼ਾਦੀ ਬਦਲੇ ਲੋਕੋ,  
ਸਭ ਕੁਝ ਤੁਸਾਂ ਲੁਟਾਇਆ ਏ।

ਆਜ਼ਾਦੀ ਬਦਲੇ ਡਾਂਗਾਂ ਖਾਧੀਆਂ,  
ਜਲ੍ਹਿਆਂ ਵਾਲੇ ਬਾਗ ਦੇ ਅੰਦਰ।

ਇਨਕਲਾਬੀ ਨਾਹਰੇ ਲਾ ਲਾ,  
ਭਰਿਆ ਜੋਸ਼ ਦਿਮਾਗ ਦੇ ਅੰਦਰ।

ਗਾਂਧੀ ਜੀ ਨੇ ਜ਼ਹਿਰ ਨਾ ਛਡਿਆ,  
ਉਸ ਫਰੰਗੀ ਨਾਗ ਦੇ ਅੰਦਰ।

ਟਾਂਗੇ ਦੇ ਉਸ ਘੋੜੇ ਵਾਂਗਨ,  
ਚਲਦੇ ਰਹੇ ਸਭ ਵਾਗ ਦੇ ਅੰਦਰ।

ਆਜ਼ਾਦੀ ਰਾਹ ਜਿਨਾਹ ਸੀ ਰੋੜਾ,  
ਤੋੜ ਕੇ ਪਰ੍ਹਾਂ ਵਗਾਇਆ ਏ।

ਇਸ ਆਜ਼ਾਦੀ ਬਦਲੇ ਹਿੰਦੀਓ,  
ਸਭ ਕੁਝ ਤੁਸਾਂ ਲੁਟਾਇਆ ਏ।

ਪਾਕਿਸਤਾਨ ਬਣਾਣੇ ਵਾਲੇ,  
ਹੈਗੇ ਸੀ ਅੰਗਰੇਜ਼ ਹਤਿਆਰੇ।

ਟੁਕੜੇ ਦੇਸ਼ ਕਰਾਣੇ ਵਾਲੇ,  
ਹੈਗੇ ਸੀ ਅੰਗਰੇਜ਼ ਹਤਿਆਰੇ।

ਪੰਜਾਬ ਬੰਗਾਲ ਲੜਾਣੇ ਵਾਲੇ,  
ਹੈਗੇ ਸੀ ਅੰਗਰੇਜ਼ ਹਤਿਆਰੇ।



ਦੁਨੀਆਂ ਕਤਲ ਕਰਾਣੇ ਵਾਲੇ,  
ਹੈਰੇ ਸੀ ਅੰਗਰੇਜ਼ ਹਤਿਆਰੇ ।

ਗਾਮੇਂ ਮਹਾਜੇ ਚੁਕ ਚੁਕ ਕੇ,  
ਉਹਨਾਂ ਪਾਕਿਸਤਾਨ ਬਣਾਇਆ ਏ ।

ਹਿੰਦ ਆਜ਼ਾਦੀ ਬਦਲੇ ਲੋਕੋ,  
ਸਭ ਕੁਝ ਤੁਸਾਂ ਲੁਟਾਇਆ ਏ ।

ਮਲ ਲਈਆਂ ਜੈਦਾਦਾਂ ਵੇਂਹਦਿਆਂ,  
ਲੁਟ ਲਿਆ ਖਜ਼ਾਨਾ ਸਾਡਾ ।

ਗਡੀਆਂ ਰੋਕ ਕੇ ਵਢਿਆ ਸਾਨੂੰ,  
ਪਲ ਵਿਚ ਹੋਇਆ ਚਲਾਣਾ ਸਾਡਾ ।

ਬੰਦ ਲੀਗਿਆਂ ਪਾਣੀ ਕੀਤੇ,  
ਹੋਇਆ ਹਾਲ ਨਿਮਾਣਾ ਸਾਡਾ ।

ਸੀਨੇ ਦੇ ਵਿਚ ਗੋਲੀਆਂ ਝੱਲ ਕੇ,  
ਤੜਫ ਤੜਫ ਮਰ ਜਾਣਾ ਸਾਡਾ ।

ਬਲੋਚ ਮਿਲਟਰੀ ਲੈ ਤਲਾਸ਼ੀ,  
ਕਰਦੀ ਗਈ ਸਫਾਇਆ ਏ ।

ਇਸ ਆਜ਼ਾਦੀ ਬਦਲੇ ਲੋਕੋ,  
ਸਭ ਕੁਝ ਤੁਸਾਂ ਲੁਟਾਇਆ ਏ ।

ਜ਼ੋਰੀ ਖੋਹ ਕੇ ਲੈ ਗਏ ਸਾਥੋਂ,  
 ਸਾਡੀਆਂ ਕੰਜਕਾਂ ਭੈਣਾਂ ਨੂੰ।  
 ਹੁਣ ਤਕ ਨੇ ਉਹ ਵਿਚ ਸਿਕੰਜੇ,  
 ਕਰਦੀਆਂ ਪਈਆਂ ਵੈਣਾਂ ਨੂੰ।  
 ਤਕ ਤਕ ਮਾਓ ਐਧਰ ਥਕੇ,  
 ਰੋਗ ਲਗ ਗਿਆ ਨੈਣਾਂ ਨੂੰ।  
 ਇਜ਼ਤ ਮਿਲ ਗਈ ਵਿਚ ਮਿਟੀ ਦੇ,  
 ਭੁਲੇ ਘਰ ਘਰਾਏਣਾਂ ਨੂੰ।  
 ਜਲੂਸ ਕਢ ਕੇ ਸਰੇ ਬਜ਼ਾਰੀਂ,  
 ਵੇਸਵਾ ਵਾਂਗ ਨਹਾਇਆ ਏ।  
 ਇਸ ਅਜ਼ਾਦੀ ਬਦਲੇ ਲੋਕੋ,  
 ਕੀ ਕੀ ਨਹੀਂ ਲੁਟਾਇਆ ਏ।  
 ਅਜ਼ਾਦੀ ਬਦਲੇ ਦੇ ਬੈਠੇ ਹਾਂ,  
 ਨਾਨਕ ਦੇ ਨਨਕਾਣੇ ਨੂੰ।  
 ਤਰਸ ਤਰਸ ਸਿਖ ਹਿੰਦੂ ਮਰ ਗਏ,  
 ਅਮਰ ਕੁੰਡ ਵਿਚ ਨਹਾਣੇ ਨੂੰ।  
 ਕਿਥੇ ਗੋਰਖ ਨਾਥ ਦਾ ਟਿੱਲਾ,  
 ਕਰੀਏ ਯਾਦ ਕਿੜਾਨੇ ਨੂੰ।  
 ਵਾਟ ਕੋਈ ਨਾ ਲਭੇ ਸਾਨੂੰ,  
 ਪੰਜੇ ਸਾਹਿਬ ਦੇ ਜਾਣੇ ਨੂੰ।

ਡੇਰਾ ਸਾਹਿਬ ਸ਼ਾਹੀਦ ਗੰਜ ਦਾ,  
 ਕਦੇ ਨਾ ਦਰਸ਼ਨ ਪਾਇਆ ਏ ।  
 ਇਸ ਆਜ਼ਾਦੀ ਖਾਤਰ ਲੋਕੋ,  
 ਕੀ ਕੀ ਨਹੀਂ ਲੁਟਾਇਆ ਏ ।  
 ਵਧੇ ਫੁਲੇ ਆਜ਼ਾਦੀ ਜੁਗ ਜੁਗ,  
 ਕੀ ਹੋਇਆ ਅਸੀਂ ਮਾਰੇ ਗਏ ।  
 ਪੰਜਾਬ ਅਤੇ ਬੰਗਾਲ ਦੇ ਬਦਲੇ,  
 ਲਖਾਂ ਕੰਮ ਸੰਵਾਰੇ ਗਏ ।  
 ਜਿਹੜੇ ਸੀ ਦੁਰਕਾਰਦੇ ਸਾਨੂੰ,  
 ਹਰ ਪਾਸੇ ਦੁਰਕਾਰੇ ਗਏ ।  
 ਝੁਲਦੇ ਸੀ ਜੋ ਗ਼ੈਰ ਦੇ ਝੰਡੇ,  
 ਪੰਦਰਾਂ ਅਗਸਤ ਉਤਾਰੇ ਗਏ ।  
 ਆਜ਼ਾਦ ਹੋਂਦ ਕਈ ਸਦੀਆਂ ਬਾਹਦ,  
 ਚੜ੍ਹਦੀਆਂ ਕਲਾਂ 'ਚ ਆਇਆ ਏ ।  
 ਭਾਰਤ ਵਰਸ਼ ਦੇ ਖ਼ਾਤਰ ਲੋਕੋ,  
 ਸਭੋ ਕੁਝ ਤੁਸਾਂ ਲੁਟਾਇਆ ਏ ।

## ਵਾਹ ਵਾਹ ਰੰਗ ਤੇਰੇ ਕਰਤਾਰ

ਤੂੰ ਹੀ ਸਾਰੇ ਖੇਲ ਰਚਾਨਾ,  
ਜੋ ਕੁਝ ਮਨ ਆਪਣੇ ਨੂੰ ਭਾਨਾਂ।  
ਕਿਸੇ ਹਸਾਨਾ ਕਿਸੇ ਰੋਆਨਾਂ,  
ਕਿਸੇ ਬਣਾਨਾਂ ਕਿਧਰੇ ਢਾਨਾਂ।

ਫੇਰ ਕਹਾਨਾਂ ਹਾਜ਼ਰ ਨਾਜ਼ਰ,  
ਕੁਦਰਤ ਤੇਰੀ ਤੋਂ ਬਲਹਾਰ।  
ਵਾਹ ਵਾਹ ਰੰਗ ਤੇਰੇ ਕਰਤਾਰ,  
ਵਾਹ ਵਾਹ ਰੰਗ ਤੇਰੇ ਕਰਤਾਰ।

ਮੈਂ ਸੁਣਿਆਂ ਤੂੰ ਕਰਨਾ ਆਪੋ,  
ਜੋ ਕੁਝ ਮਨ ਤੇਰੇ ਨੂੰ ਆਪੋ।  
ਘਰ ਘਰ ਦੇ ਵਿਚ ਪਏ ਕੁਦਾਪੋ,  
ਖਾਣ ਪੀਣ ਦੇ ਪਏ ਜਿਆਪੋ।

ਫਿਰੋਂ ਕੁੱਖੀ ਭਾਰਤ ਰੋਂਦੀ,  
ਕੋਈ ਨਹੀਂ ਸੁਣਦਾ ਚੀਖ ਪੁਕਾਰ।  
ਵਾਹ ਵਾਹ ਰੰਗ ਤੇਰੇ ਕਰਤਾਰ,  
ਵਾਹ ਵਾਹ ਰੰਗ ਤੇਰੇ ਕਰਤਾਰ।

ਚੰਗਾ ਤੂੰ ਆਜ਼ਾਦ ਕਰਾਇਆ,  
ਆਜ਼ਾਦ ਨਹੀਂ ਬਰਬਾਦ ਕਰਾਇਆ।  
ਇੰਜ ਨਾ ਆਦ ਜੁਗਾਦ ਕਰਾਇਆ।  
ਚੰਗਾ ਤੂੰ ਧਨਵਾਦ ਕਰਾਇਆ।

ਖੋਹ ਲਿਆ ਨਨਕਾਣਾ ਸਾਥੋਂ,  
ਨਾਨਕ ਜਿਥੇ ਸੀ ਅਵਤਾਰ।  
ਵਾਹ ਵਾਹ ਰੰਗ ਤੇਰੇ ਕਰਤਾਰ।  
ਵਾਹ ਵਾਹ ਰੰਗ ... ..

ਲੈ ਲਿਆ ਸਾਥੋਂ ਪੰਜਾ ਸਾਹਬ।  
ਜਿਥੇ ਅਮ੍ਰਿਤ ਕੁੰਡ ਤਲਾਬ।  
ਟੋਟੇ ਟੋਟੇ ਹੋਇਆ ਪੰਜਾਬ।  
ਜਿਹਲਮ, ਰਾਵੀ ਗਿਆ ਚਨਾਬ।



ਗੁਰੂ ਅਰਜਨ ਦਾ ਜਿਥੇ ਡੇਰਾ,  
ਓਥੇ ਲੀਗੀ ਕਰਨ ਬਹਾਰ।  
ਵਾਹ ਵਾਹ ਰੰਗ ਤੇਰੇ ਕਰਤਾਰ।  
ਵਾਹ ਵਾਹ ਰੰਗ ... ..

ਓਧਰ ਪਾਕਿਸਤਾਨ ਬਣਾਇਆ।  
ਏਧਰ ਹਿੰਦੁਸਤਾਨ ਬਣਾਇਆ।  
ਵਿਚ ਅੰਗਰੇਜ਼ ਸੈਤਾਨ ਬਣਾਇਆ।  
ਪੰਜਾਬ ਨੂੰ ਜਿਸ ਸਮਸ਼ਾਨ ਬਣਾਇਆ।

ਲੁਟੇ ਪੁਟੇ ਗਏ ਪੰਜਾਬੀ,  
ਕੋਈ ਰਿਹਾ ਨਹੀਂ ਘਰ ਤੇ ਬਾਹਰ।  
ਵਾਹ ਵਾਹ ਰੰਗ ਤੇਰੇ ਕਰਤਾਰ।  
ਵਾਹ ਵਾਹ ਰੰਗ ... ..

ਘਰ ਬਾਹਰ ਨਹੀਂ ਕੋਈ ਯਾਰ ਨਹੀਂ।  
ਕੋਈ ਦੁਖੀਆਂ ਦਾ ਗਮਖ਼ਾਰ ਨਹੀਂ।  
ਕੋਈ ਕਰਨ ਲਈ ਰੁਜ਼ਗਾਰ ਨਹੀਂ।  
ਹੈ ਕਰਦਾ ਕੋਈ ਇਤਬਾਰ ਨਹੀਂ।

ਅਮੀਰ ਤੇ ਵਸਦੇ ਵਿਚ ਕੋਠੀਆਂ,  
ਗਰੀਬਾਂ ਲਈ ਨਹੀਂ ਛੱਪਰ ਚਾਰ।  
ਵਾਹ ਵਾਹ ਰੰਗ ਤੇਰੇ ਕਰਤਾਰ।  
ਵਾਹ ਵਾਹ ਰੰਗ ... ..

ਖੁਦਗਰਜ਼ਾਂ ਰਿਸਵਤਖੋਰਾਂ ਨੇ ।

ਤੰਗ ਕੀਤਾ ਡਾਢਾ ਚੋਰਾਂ ਨੇ ।

ਸਾਡੇ ਲਈ ਖਟਦੇ ਗੋਰਾਂ ਨੇ ।

ਉਠਾ ਲਏ ਫਾਇਦੇ ਹੋਰਾਂ ਨੇ ।

ਉੱਲੂ ਆਪਣਾ ਸਿਧਾ ਕਰਕੇ,

ਫੇਰ ਕਿਸੇ ਨਾ ਲਈ ਏ ਸਾਰ ।

ਵਾਹ ਵਾਹ ਰੰਗ ਤੇਰੇ ਕਰਤਾਰ ।

ਵਾਹ ਵਾਹ ਰੰਗ ... ..

ਭਰਦੇ ਢਿਡ ਨਹੀਂ ਪੂਰੇ ਆਟੇ,

ਭੁਖੇ ਮਰਦੇ ਪਏ ਅਧਵਾਟੇ ।

ਅਮੀਰ ਕਰਨ ਰੱਜ ਸੈਰ ਸਪਾਟੇ ।

ਮੇਮਾਂ ਖੋਲ੍ਹੀ ਫਿਰਦੀਆਂ ਝਾਟੇ ।

ਦੋ ਗੁੱਤਾਂ ਲਮਕਾ ਕੇ ਲੰਮੀਆਂ,

ਫੈਸ਼ਨ ਕੀਤਾ ਗਰਮ ਬਾਜ਼ਾਰ ।

ਵਾਹ ਵਾਹ ਰੰਗ ਤੇਰੇ ਕਰਤਾਰ ।

ਵਾਹ ਵਾਹ ਰੰਗ ... ..

ਗਰੀਬਾਂ ਦੀ ਹਰ ਪਾਸੇ ਸ਼ਾਮਤ ।

ਜਿਧਰ ਵੇਖੋ ਹੈ ਕਿਆਮਤ ।

ਗਲ ਕੁੜਤਾ ਨਾ ਲਕ ਹੈ ਤਾਹਮਦ ।

ਲਾਹ ਰੱਬਾ ਏਹ ਮਗਰੋਂ ਜਾਹਮਤ ।

ਵਤਨੋਂ ਕਢ ਬੇ-ਵਤਨ ਤੂੰ ਕੀਤਾ ।  
ਚੰਗੀ ਕੀਤੀ ਸਾਡੀ ਕਾਰ ।  
ਵਾਹ ਵਾਹ ਰੰਗ ਤੇਰੇ ਕਰਤਾਰ ।  
ਵਾਹ ਵਾਹ ਰੰਗ ... ..

ਭਗੌੜੇ ਲਿਆ ਅਸਾਂ ਸਦਾ ।  
ਹੋਰ ਨਾ ਰਬਾ ਹੋਰ ਰੁਲਾ ।  
ਮੈਂ ਸੱਚੀ ਤੈਨੂੰ ਦਿਆਂ ਸੁਣਾ ।  
ਜਿਥੋਂ ਆਂਦਾ ਉਥੇ ਪੁਚਾ ।

ਨਨਕਾਣੇ ਦਾ ਦਰਸ ਕਰਾ,  
“ਜ਼ਿੰਦਾਦਿਲ” ਦੀ ਇਹ ਪੁਕਾਰ ।  
ਵਾਹ ਵਾਹ ਰੰਗ ਤੇਰੇ ਕਰਤਾਰ ।  
ਵਾਹ ਵਾਹ ਰੰਗ ਤੇਰੇ ਕਰਤਾਰ ।

## ਅਨਾਜ

ਭਾਤ ਵਰਸ਼ ਦੇ ਸੁਣੋਂ ਕਿਸਾਨੋ,  
ਪੈਦਾ ਕਰੋ ਅਨਾਜ।

ਭਾਰਤ ਮਾਤਾ ਪਈ ਪੁਕਾਰੇ,  
ਤੁਹਾਡੇ ਹਥ ਹੈ ਲਾਜ।

ਤੁਸਾਂ ਦੇਸ਼ ਦੀ ਲਾਜ ਹੈ ਰਖਣੀ,  
ਤੁਹਾਡੇ ਨੇ ਸਭੇ ਮੋਹਤਾਜ।

ਗ਼ੈਰ ਮੁਲਕੀਏ ਚਲੇ ਗਏ,  
ਹੁਣ ਹੈ ਆਪਣਾ ਰਾਜ।

ਕਣਕੇ ਦੀ ਹੁਣ ਲੋੜ ਹਿੰਦ ਨੂੰ,  
ਹਿੰਦ ਸਰਕਾਰ ਪੁਕਾਰੇ।

ਕਣਕੇ ਨੂੰ ਖਾ ਖਾ ਕੇ ਯਾਰੋ,  
ਬੰਦੇ ਜਿਉਂਦੇ ਸਾਰੇ।

ਉਠ ਉਠ ਜਾਗ ਕਿਸਾਨਾਂ ਸ਼ੇਰਾ,  
ਰੱਬ ਦੇ ਨੂਰ ਪਿਆਰੇ।  
ਵਾਹੀ ਵਾਣਾ ਜੱਟ ਬੇਲੀਆ,  
ਭਾਰਤ ਵਾਜਾਂ ਮਾਰੇ।

ਢੱਗੇ ਤੇਰੇ ਹੋਣ ਰੰਗੀਲੇ,  
ਸੋਹਣੀ ਹਲ ਪੰਜਾਲੀ।

ਸਰਘੀ ਵੇਲੇ ਉਠ ਕਿਸਾਨਾਂ,  
ਜੋਤ ਉਨੁਲ ਸਿਆਲੀ।

ਜੰਘੀਂ ਦਬ ਦਬ ਐਸੀ ਲਾਵੀਂ,  
ਵੀਹਾਂ ਦੇ ਹੋਵਣ ਚਾਲੀ।

ਅਨਾਜ ਅਮਾਂਦਾ ਹੋਵੇ ਤੇਰਾ,  
ਜੱਟਾ ਸਾਲ-ਬ-ਸਾਲੀ।

ਜ਼ਿਮੀਂ ਨੂੰ ਵਾਹ ਵਾਹ ਐਸੀ ਕਰ ਦੇ,  
ਹੋ ਜਾਏ ਪੋਲੀ ਪੋਲੀ।

ਕੂੜਾ ਕਰਕਟ ਉਸ ਵਿਚ ਸੁਟ ਕੇ,  
ਭਰ ਦੇਹ ਉਹਦੀ ਝੋਲੀ।

ਹਰ ਨਰੋਆ ਬੀਜ ਤੂੰ ਬੀਜੀਂ,  
ਜਿਉਂ ਪੱਕੀ ਹਰਨੌਲੀ।



ਦੁਨੀਆਂ ਤੇਰੀ ਗੋਲੀ ਬਣਸੀ,  
ਭਰ ਗਈ ਜਦੋਂ ਭੜੋਲੀ।

ਉਚੇ ਨੀਵੇਂ ਟਿੱਬਿਆਂ ਤਾਈਂ,  
ਪੱਧਰਾ ਕਰ ਦੇ ਜੱਟਾ।

ਨਵੀਂ ਨਵੇਲੀ ਸ਼ਿਮੀਂ ਬਣਾਈਂ,  
ਟੋਏ ਭਰ ਦੇ ਜੱਟਾ।

ਅੱਕ ਬਾੜੀਆਂ ਪੋਹਲੀ ਪੁਟ ਕੇ,  
ਪਰ੍ਹੇ ਧਰ ਦੇ ਜੱਟਾ।

ਤੇਰੇ ਲਈ ਫਿਰ ਸ਼ਾਬਾਸ਼, ਮੂੰਹੋਂ  
ਹਰ ਦੇ ਨਿਕਲੇ ਜੱਟਾ।

ਖੂਹ ਘਰਨਾਂਦੇ ਤੇਰੇ ਦਿਸਣ,  
ਪਾਣੀ ਮਾਰਨ ਲਹਿਰਾਂ।

ਆਡ ਪਈ ਵਹੀਰਾਂ ਪਾਵੇ,  
ਜਿਉਂ ਚਲਦੀਆਂ ਨਹਿਰਾਂ।

ਕਣਕ, ਕਮਾਦ ਤੇ ਮੁੰਝੀ ਛੋਲੇ,  
ਗੱਜਣ ਵਾਂਗ ਦੁਪਹਿਰਾਂ।

ਦੁਨੀਆਂ ਖਾ ਖਾ ਸੋਹਲੇ ਗਾਵੇ,  
ਹਰ ਪਿੰਡਾਂ ਹਰ ਸ਼ਹਿਰਾਂ।

ਗੈਰਾਂ ਦਾ ਮੂੰਹ ਤੱਕਣਾ ਛੱਡ ਦੇ,  
ਜੱਟਾ ਹੋਸ਼ ਸੰਭਾਲ।

ਅਨਾਜ ਮੰਗਾਣਾ ਪਵੇ ਨਾ ਕਿਧਰੋਂ,  
ਕਰ ਦੇ ਹੱਲ ਸਵਾਲ।

ਹਰੀ ਭਰੀ ਤੂੰ ਖੇਤੀ ਕਰ ਦੇ,  
ਪਵੇ ਕਦੇ ਨਾ ਕਾਲ।

ਦੂਜੇ ਮੁਲਕ ਹੁਧਾਰਾ ਮੰਗਣ,  
ਸਭ ਕੁਝ ਹਰ ਹਰ ਸਾਲ।

ਦੁਨੀਆਂ ਤੇ ਇਕ ਹਸਤੀ ਹੈ ਤਾਂ  
ਹੈ ਇਕ ਉੱਚ ਕਿਸਾਨ।

ਬਾਦਸ਼ਾਹੀ ਨੂੰ ਇਸ ਦੇ ਉਤੇ,  
ਸਭ ਤੋਂ ਵੱਡਾ ਮਾਨ।

ਜ਼ਿਮੀਂ ਵਿਚੋਂ ਇਹ ਸੋਨਾ ਪੈਦਾ  
ਕਰਦਾ ਸ਼ਾਨ-ਬ-ਸ਼ਾਨ।

ਮਿਹਨਤ ਅਤੇ ਮੁਸ਼ੱਕਤ ਕਰਦਾ,  
ਲਾ ਕੇ ਖੂਬ ਤਰਾਨ।

ਇਹਦੇ ਨੇ ਸਭ ਗੋਲੇ ਬਰਦੇ,  
ਵੱਡੇ ਹੈਂਕੜ ਖਾਨ।

ਅਨਾਜ ਬੀਜਣ ਦੇ ਵਾਲੀ ਉਤੇ,  
ਮਿਹਰ ਕੀਤੀ ਭਗਵਾਨ।

ਇਹਦੀਆਂ ਸਿਫਤਾਂ ਦੱਸਾਂ ਕੀ,  
ਜਾਣੇ ਕੁਲ ਜਹਾਨ ।  
'ਜ਼ਿੰਦਾਦਿਲ' ਇਹ ਜਾਨ ਹਿੰਦ ਦੀ,  
ਇਹਦਾ ਹਿੰਦੁਸਤਾਨ ।

## ਬਦਲ ਦੇ

ਚੋਰ ਉਚੱਕਾ ਚੋਧਰੀ ਮੱਕਾਰ ਬਦਲ ਦੇ ।  
ਗੁੰਡੀ ਰੰਨ ਪਰਧਾਨ ਦੇਸ਼ 'ਚੋਂ ਨਾਰ ਬਦਲ ਦੇ ।  
ਵੱਢੀ ਖੋਰ ਇਸ ਵਤਨ 'ਚੋਂ ਗ਼ੱਦਾਰ ਬਦਲ ਦੇ ।  
ਗ਼ੱਪਾਂ ਤੇ ਬਕਵਾਸ ਦਾ ਦਰਬਾਰ ਬਦਲ ਦੇ ।  
ਬਦਲ ਪੁਰਾਣਾ ਖੇਲ ਅਤੇ ਖਿਲਾਰ ਬਦਲ ਦੇ ।  
ਉਠ ਜਵਾਨਾਂ ਕਲਜੁਗੀ ਸੰਸਾਰ ਬਦਲ ਦੇ ।

---

ਘੱਟ ਜੋ ਤੋਲਾ ਤੋਲਦਾ ਤੋਲਣਹਾਰ ਬਦਲ ਦੇ ।  
ਝੂਠ ਸਦਾ ਜੋ ਬੋਲਦਾ ਬੋਲਣਹਾਰ ਬਦਲ ਦੇ ।  
ਨਿੰਦਕ ਚੁਗਲੀ ਟੋਲਦਾ ਟੋਲਣਹਾਰ ਬਦਲ ਦੇ ।  
ਦੁਖੀਏ ਹੈ ਜੋ ਰੋਲਦਾ ਰੋਲਣਹਾਰ ਬਦਲ ਦੇ ।

ਵਿਚ ਮੈਦਾਨ ਜੋ ਡੋਲਦਾ ਡੋਲਣਹਾਰ ਬਦਲ ਦੇ ।

ਉਠ ਜਵਾਨਾਂ ਕਲਜੁਗੀ ਸੰਸਾਰ ਬਦਲ ਦੇ ।

---

ਮੋਟਾ ਬਾਣੀਆਂ ਲਾਲਾ ਕੋਠੀਦਾਰ ਬਦਲ ਦੇ ।

ਸੀਨੇ ਸਦਾ ਜੋ ਰੜਕਦਾ ਉਹ ਖ਼ਾਰ ਬਦਲ ਦੇ ।

ਝੂਠੇ ਸ਼ੋਖੇ ਆਦਮੀ ਦਾ ਤਕਰਾਰ ਬਦਲ ਦੇ ।

ਚਾਰ ਸੌ ਵੀਹ ਦਾ ਗਰਮੇ ਗਰਮ ਬਾਜ਼ਾਰ ਬਦਲ ਦੇ ।

ਮੁੱਦਾ ਗੱਲ ਬਨਾਸਪਤੀ ਸਰਕਾਰ ਬਦਲ ਦੇ ।

ਉਠ ਜਵਾਨਾਂ ਕਲਜੁਗੀ ਸੰਸਾਰ ਬਦਲ ਦੇ ।

---

ਮਿਠੋ-ਠਗਣਾ ਮਿੱਤਰ, ਮਿੱਤਰ-ਮਾਰ ਬਦਲ ਦੇ ।

ਵਾਅਦਾ ਜੋ ਨਹੀਂ ਪਾਲਦਾ ਝੂਠਾ ਯਾਰ ਬਦਲ ਦੇ ।

ਨਲੂਏ ਵਾਂਗਰ ਸੁਹਣਿਆਂ ਵਜਕਾਰ ਬਦਲ ਦੇ ।

ਖੁੰਢਾ ਰਣ 'ਚੋਂ ਬਿਲਕੁਲ ਤੂੰ ਹਥਿਆਰ ਬਦਲ ਦੇ ।

ਬੁਜ਼ਦਿਲ ਅੰਦਰ 'ਜ਼ਿੰਦਾਦਿਲ' ਬਲਕਾਰ ਬਦਲ ਦੇ ।

ਉਠ ਜਵਾਨਾਂ ਕਲਜੁਗੀ ਸੰਸਾਰ ਬਦਲ ਦੇ ।

---

ਭਾਰਾ ਭਾਰਤ ਦੇਸ਼ ਦੇ ਸਿਰ ਤੋਂ ਭਾਰ ਬਦਲ ਦੇ ।

ਭੁੱਖੇ ਅੰਦਰ ਹੁਣ ਸਰਮਾਏਦਾਰ ਬਦਲ ਦੇ ।

ਬਦੀ ਤੇ ਬਦੀ ਕਮਾਂਦਾ ਜੋ ਬਦਕਾਰ ਬਦਲ ਦੇ ।  
ਹੈਂਕੜਖਾਨ ਦਾ ਹੈਂਕੜੀ ਤੂੰ ਹੰਕਾਰ ਬਦਲ ਦੇ ।  
ਨਕਲੀ ਅਤੇ ਪਖੰਡੀ ਭੁੰ ਗਮਖਾਰ ਬਦਲ ਦੇ ।  
ਉਠ ਜਵਾਨਾਂ ਕਲਜੁਗੀ ਸੰਸਾਰ ਬਦਲ ਦੇ ।

---

ਦਿਲ ਬੋਲੁ ਜੋ ਰਾਜ ਨਹੀਂ ਬੋਲੁਦਾ ਉਹ ਦਿਲਦਾਰ ਬਦਲ ਦੇ ।  
ਰੰਗ ਵਿਚ ਭੰਗ ਜੋ ਪਾਂਵਦਾ ਉਹ ਫੁੰਕਾਰ ਬਦਲ ਦੇ ।  
ਮਹਾਂ ਮੂਰਖ ਦਾ ਕਰਨਾ ਤੂੰ ਸਤਿਕਾਰ ਬਦਲ ਦੇ ।  
ਪੱਲੇ ਜੋ ਨਹੀਂ ਪਾਉਂਦੀ ਕੁਤੀ ਕਾਰ ਬਦਲ ਦੇ ।  
ਪਤੀ ਬ੍ਰਤਾ ਜੋ ਨਾਰ ਨਹੀਂ ਉਹ ਨਾਰ ਬਦਲ ਦੇ ।  
ਉਠ ਜਵਾਨਾਂ ਕਲਜੁਗੀ ਸੰਸਾਰ ਬਦਲ ਦੇ ।

---

ਹੱਲਾ ਜੋ ਨਹੀਂ ਬੋਲਦਾ ਸਿਪਾਹ ਸਾਲਾਰ ਬਦਲ ਦੇ ।  
ਬੁਜ਼ਦਿਲ ਜੰਗੀ ਫੌਜੀ ਠੰਡਾ ਠਾਰ ਬਦਲ ਦੇ ।  
ਵਿਚ ਮੈਦਾਨ ਨਾ ਖੜਕੇ ਜੋ ਤਲਵਾਰ ਬਦਲ ਦੇ ।  
ਹੁਲੀਆ ਪਾਕਿਸਤਾਨ ਦਾ ਹੱਲਾ ਮਾਰ ਬਦਲ ਦੇ ।  
ਵੇਇਜ਼ਤ ਬੇਗ਼ੈਰਤ ਦਾ ਹੁਣ ਪਿਆਰ ਬਦਲ ਦੇ ।  
ਉਠ ਜਵਾਨਾਂ ਕਲਜੁਗੀ ਸੰਸਾਰ ਬਦਲ ਦੇ ।

---

ਤੂਠੀ, ਬੋਥੀ, ਫੋਕੀ ਗੱਲ ਗੁਫਤਾਰ ਬਦਲ ਦੇ ।  
ਘਲੂਘਾਰ ਜ਼ਮਾਨੇ ਦੇ ਆਸਾਰ ਬਦਲ ਦੇ ।



ਰਈਅਤ ਠੱਗੁ ਫੁਟੇ ਦਾ ਸਰਦਾਰ ਬਦਲ ਦੇ ।  
ਕਪੜੇ-ਲਾਹੂ ਚੋਰ ਦਾ ਪਾਰ ਉਰਾਰ ਬਦਲ ਦੇ ।  
ਗੁੰਡਾ ਚਲਦਾ ਤੇਜ਼ ਤੇਜ਼ ਰਫਤਾਰ ਬਦਲ ਦੇ ।  
ਉਠ ਜਵਾਨਾਂ ਕਲਜੁਗੀ ਸੰਸਾਰ ਬਦਲ ਦੇ ।

---

ਸੁਣੀ ਨਹੀਂ ਜੋ ਜਾਂਵਦੀ ਉਹ ਪੁਕਾਰ ਬਦਲ ਦੇ ।  
ਨਹੀਂ ਜੋ ਪਾਰ ਲਗਾਂਵਦਾ ਉਹ ਦੁਆਰ ਬਦਲ ਦੇ ।  
ਨਹੀਂ ਜੋ ਸੇਵ ਕਮਾਂਦਾ ਸੇਵਾਦਾਰ ਬਦਲ ਦੇ ।  
ਬੁਰਾ ਸਦਾ ਜੋ ਬੀਜਦਾ ਉਹ ਬੁਰਿਆਰ ਬਦਲ ਦੇ ।  
ਫਲਦਾ ਫੁਲਦਾ ਨਹੀਂ ਜੋ ਉਹ ਗੁਲਜ਼ਾਰ ਬਦਲ ਦੇ ।  
ਉਠ ਜਵਾਨਾਂ ਕਲਜੁਗੀ ਸੰਸਾਰ ਬਦਲ ਦੇ ।

---

ਬਾਗੀ ਦੇਸ਼ ਆਜ਼ਾਦ ਦਾ ਦੇਸ਼ੋਂ ਬਾਹਰ ਬਦਲ ਦੇ ।  
ਹੱਕ ਪਰਾਇਆ ਮਾਰਦਾ ਜੋ ਮੱਕਾਰ ਬਦਲ ਦੇ ।  
ਸ਼ਰਾਬੀ ਭੰਗੀ ਪੋਸਤੀ ਦਾ ਇਤਬਾਰ ਬਦਲ ਦੇ ।  
ਖੁਸ਼ਾਮਦੀ ਟੱਟੂ ਸਰ ਪਰ ਤੂੰ ਇਕ ਵਾਰ ਬਦਲ ਦੇ ।  
ਕੂੜ ਰੋਜ਼ ਜੋ ਤੋਲਦਾ ਉਹ ਅਖਬਾਰ ਬਦਲ ਦੇ ।  
ਉਠ ਜਵਾਨਾਂ ਕਲਜੁਗੀ ਸੰਸਾਰ ਬਦਲ ਦੇ ।

---

ਸਿਖ ਹਿੰਦੂ ਇਕ ਦੂਜੇ ਵਿਚ ਪਿਆਰ ਬਦਲ ਦੇ ।  
ਫੁਟ ਤੇ ਫੁਟ ਜੋ ਪਾਂਵਦਾ ਉਹ ਅੰਗਿਆਰ ਬਦਲ ਦੇ ।

ਕਰਨਾ ਬੇਇਤਫਾਕੀ ਦਾ ਪਰਚਾਰ ਬਦਲ ਦੇ ।  
ਕਲਜੁਗ ਅੰਦਰ ਸਤਿਜੁਗ ਦਾ ਸੰਸਾਰ ਬਦਲ ਦੇ ।  
'ਜ਼ਿੰਦਾਦਿਲ' ਜ਼ੁਲਮਾਂ ਦੀ ਧੁੰਦ ਗੁਬਾਰ ਬਦਲ ਦੇ ।  
ਉਠ ਜਵਾਨਾਂ ਕਲਜੁਗੀ ਸੰਸਾਰ ਬਦਲ ਦੇ ।

## ਬੇ ਦਾਹਵਾ

ਜੁਲਮਾਂ ਦਾ ਉਦੋਂ ਅੰਧੇਰਾ ਸੀ ਛਾਇਆ ।

ਔਰੰਗਜ਼ੇਬ ਹਿੰਦੂਆਂ ਤੇ ਚੜ੍ਹ ਕੇ ਸੀ ਆਇਆ ।

ਹਿੰਦੂਆਂ ਨੂੰ ਜਾਂਦਾ ਸੀ ਮੁਸਲਮ ਬਣਾਇਆ ।

ਜ਼ੋਰੀ ਸੀ ਜਾਂਦਾ ਕਲਮਾਂ ਪੜ੍ਹਾਇਆ ।

ਜ਼ਮਾਨਾ ਸੀ ਉਦੋਂ ਸਖਤ ਐਸਾ ਆਇਆ ।

ਬੇਗ਼ੈਰਤ ਨੇ ਚੱਕਰ ਤੇ ਚੱਕਰ ਚਲਾਇਆ ।

ਉਦੋਂ ਬਹੁਤ ਆਇਆ ਗ਼ਰੀਬਾਂ ਵਾਲੀ ।

ਭਾਂਡੇ ਭਰੀ ਜਾਂਦਾ ਖਾਲੀ ਸਵਾਲੀ ।

ਐਸੀ ਚਲਾਈ ਦੁਨੈਣੀ ਦੁਨਾਲੀ ।

ਔਰੰਗਜ਼ੇਬ ਨੇ ਫਿਰ ਸ਼ਕਲ ਨਾ ਵਿਖਾਲੀ ।

ਚਮਕੌਰ ਛਾਈ ਅਮਸਿਆ ਸੀ ਕਾਲੀ।  
ਸਿਖ ਲਿਖ ਕੇ ਦੇ ਗਏ ਬੇ ਦਾਹਵਾ ਸੀ ਚਾਲੀ।

ਘਰਾਂ ਵਲ ਮੁੜੇ ਸਿਖ ਸਾਰੇ ਦੇ ਸਾਰੇ।  
ਘਰੋਂ ਮਾਈ ਭਾਗੋ ਨੇ ਸੀ ਫਿਟਕਾਰੇ।

ਘਰਾਂ ਵਿਚ ਬੈਠੇ ਸਿਖੋ ਜੂੜੇ ਪਾ ਕੇ।  
ਰਨਾਂ ਵਾਂਗ ਬੈਠੇ ਦੁਪਟੇ ਸਜਾ ਕੇ।  
ਕੰਡਾਂ ਵਖਾ ਕੇ ਤੇ ਆਏ ਹੋ ਨਠੇ।  
ਇਕ ਵੀ ਨਾ ਚਾਲੀ ਕੇ ਚਾਲੀ ਅਕਠੇ।

ਅਸਾਂ ਔਰਤਾਂ ਚਲ ਸ਼ਹੀਦੀ ਹੈ ਪਾਣੀ।  
ਮੁੜ ਕੇ ਤੁਹਾਨੂੰ ਸ਼ਕਲ ਨਹੀਂ ਵਿਖਾਣੀ।  
ਮਰਨਾ ਹੈ ਜੰਗ ਵਿਚ ਪੜ੍ਹ ਰਬੀ ਬਾਣੀ।  
ਧਰਮ ਚਿੱਟੀ ਚਾਦਰ ਨੂੰ ਕਾਲਖ ਨਹੀਂ ਲਾਣੀ।

ਤੁਸਾਂ ਰਹਿਨਾ ਘਰ ਵਿਚ ਨਿਕਲਨਾ ਨ ਬਾਹਰ।  
ਜ਼ਮਾਨੇ ' ਹੋਵਣ ਨਾ ਬੁਜ਼ਦਿਲ ਤੇ ਕਾਇਰ।  
ਹੋ ਕੇ ਸ਼ਰਮਿੰਦਾ ਮੁੜੇ ਪਿਛਾਂ ਚਾਲੀ।  
ਮੈਦਾਨ ਕੁਦੇ ਆ ਸ਼ਰਮਾਂ ਦੇ ਵਾਲੀ।

ਮੁਗ਼ਲਾਂ ਦੇ ਲੜ ਲੜ ਕੇ ਸੱਥਰ ਵਛਾਏ।  
ਵੇਰਾਂ ਦੇ ਵੇਰ ਉਥੇ ਲਾਸ਼ਾਂ ਦੇ ਲਾਏ।

ਕਈ ਨਿਵਾਏ ਤੇ ਕਈ ਭਜਾਏ ।

ਜਿਸ ਤਾਈਂ ਵਜੀ ਕੀਤੀ ਨਾਂ ਹਾਏ ।

ਆਖਰ ਨੂੰ ਚਾਲੀ ਸ਼ਹੀਦ ਹੋ ਰਹੇ ਸਨ ।

ਧੋਣਾ ਬੈਦਾਹਵੇ ਦਾ ਸਿਖ ਧੋ ਰਹੇ ਸਨ ।

ਗੁਰੂ ਕਲਗੀਧਰ ਵਿਚ ਆਏ ਮਦਾਨੇ ।

ਸਿਖ ਆਪਣੇ ਚਾਲੀ ਓਹਨਾ ਪਛਾਨੇ ।

ਚੁਕ ਚੁਕ ਕੇ ਦਸਮੇਸ਼ ਲੋਥਾਂ ਨੂੰ ਛੱਡੇ ।

ਚਾਲੀ ਦੇ ਚਾਲੀ ਸੀ ਹਥਿਆਰਾਂ ਵੰਡੇ ।

ਸਤਿਗੁਰ ਜਾ ਪਹੁੰਚੇ ਮਹਾਂ ਸਿੰਘ ਦੇ ਕੋਲੇ ।

ਮਹਾਂ ਸਿੰਘ ਵਾਹਿਗੁਰੂ ਵਾਹਿਗੁਰੂ ਬੋਲੇ ।

ਗੁਰਾਂ ਪੁਛਿਆ ਸਹਿਕਦੇ ਸਿਖ ਦਾ ਹਾਲ ਏ ।

ਮਹਾਂ ਸਿੰਘਾ ਕੀਤੀ ਤੁਸਾਂ ਅੱਜ ਕਮਾਲ ਏ ।

ਮੰਗ ਜੋ ਕੁਝ ਮੰਗਨਾ ਮੈਂ ਇਸ ਲਈ ਖੜਾ ਹਾਂ ।

ਤੇਰੇ ਤੇ ਸਿੰਘਾ ਮੈਂ ਖੁਸ਼ ਅਜ ਬੜਾ ਹਾਂ ।

ਸਤਗੁਰ ਅਸਾਡੇ ਸਾਡੇ ਦੁਖ ਵੰਡੇ ।

ਟੁਟੀ ਪਰੀਤੀ ਦੁਬਾਰਾ ਚਾ ਯੋਵੇ ।

ਮੰਗਨਾਂ ਬੇ ਦਾਹਵਾ ਜੋ ਲਿਖ ਕੇ ਸੀ ਦਿਤਾ ।

ਬਖਸ਼ ਦੇ ਉਹ ਭੁਲ ਸਾਡੀ ਦਸਮੇਸ਼ ਪਿਤਾ ।

ਸਗਵਾਂ ਬੇ ਦਾਹਵਾ ਉਹ ਸਿਖਾਂ ਦਾ ਕਢਿਆ।

ਸਿਖ ਸਾਹਮਣੇ ਪਾਤ ਪੁਰਜੇ ਕਰ ਛਡਿਆ।

ਸਿਖ ਲਾਏ ਗਲੇ ਮੈਂ ਬਖਸ਼ ਸਾਰੇ ਨੁਕਤੇ।

ਖਿਤਾਬ ਦਿਤਾ ਗੁਰਾਂ ਚਾਲੀ ਮੁਕਤੇ।

ਸਭ ਦਾਗ਼ ਧੋ ਸੁਟੇ ਕੀਤੇ ਬੇਦਾਗ਼ੀ।

ਚਾਲੀ ਮੁਕਤਿਆਂ ਦਾ ਭੈ ਤੈਹਵਾਰ ਮਾਘੀ।



## ਬਸੰਤ

ਮਨਾਂਦੇ ਸਾਂ ਬਸੰਤ ਉਦੋਂ ਹੁੰਦੇ ਸਾਂ ਲਹੌਰ ਜਦ,  
ਲਗਦਾ ਸੀ ਮੇਲਾ ਹਕੀਤ ਰਾਏ ਧਰਮੀ ਬੀਰ ਦਾ।  
ਚਾੜ੍ਹਦੇ ਸਮਾਧ ਤੇ ਸੀ ਹਰ ਕੋਈ ਫੁਲ ਜਾ ਕੇ,  
ਦਿਲ ਖੁਸ਼ ਹੋਂਵਦਾ ਸੀ ਹਿੰਦੂ ਸਿਖ ਵੀਰ ਦਾ।  
ਸੋਭਦਾ ਬਸੰਤੀ ਰੰਗ ਇੰਜ ਸੀ ਦੁਪਟਿਆਂ ਤੇ,  
ਫੁਲਿਆ ਜਿਓਂ ਫੁਲ ਸਰੋਂ ਸੋਹਣੀ ਤਸਵੀਰ ਦਾ।  
ਲਗਦਾ ਦਰਬਾਰ ਸੀ ਹਕੀਕਤ ਦੇ ਅਸਥਾਨ ਉਤੇ,  
ਫੈਸਲਾ ਸੀ ਹੁੰਦਾ ਉਥੇ ਦੇਸ਼ ਦੀ ਤਕਦੀਰ ਦਾ।  
ਧਰਮ ਬੀਰ ਬੀਰਤਾ ਦਾ ਪੁਤਲਾ ਲਹੌਰ ਬੈਠਾ,  
ਲਾਕੇ ਸਮਾਧੀ ਅਸਥਾਨ 'ਚ ਇਕੱਤ ਏ।

ਦੁਕ ਕੇ ਵਗਾਇਆ ਸਾਨੂੰ ਦੂਰ ਸਾਰੇ ਆਗੂਆਂ ਨੇ,  
 ਸਾਡੇ ਭਾਣੇ ਖੁਸ਼ੀ ਵਾਲੀ ਕਾਹਦੀ ਇਹ ਬਸੰਤ ਏ ।  
 ਚਲਦੀ ਨਹੀਂ ਵਾਹ ਕੋਈ ਸਾਡੀ ਹੁਣ ਸੁਣੋ ਸਾਰੇ,  
 ਉਤੇ ਪਿਆ ਕਾਲ ਏ ਹੁਣ ਰੋਜ਼ੀ ਦਾ ਸਵਾਲ ਏ ।  
 ਹਥ ਉਤੇ ਹਥ ਧਰੀ ਬੈਠੇ ਹਾਂ ਰੁਜ਼ਗਾਰ ਨਹੀਂ,  
 ਜੀਵਣਾ ਮਹਾਲ ਏ ਬੁਰਾ ਸਾਡਾ ਹਾਲ ਏ ।  
 ਕੋਠੜੇ ਬਣਾਏ ਸੀ ਜੋ ਉਹ ਵੀ ਵੇਗੀ ਜਾਂਵਦੇ ਨੇ,  
 ਗਲਦੀ ਨਹੀਂ ਦਾਲ ਏਥੇ ਯਾਰੋ ਏਹ ਕਮਾਲ ਏ ।  
 ਭਰ ਭਰ ਥਕ ਗਏ ਕਲਿਮ ਨੇ ਪੰਜਾਬ ਵਾਲੇ,  
 ਗੌਰਮਿੰਟ ਕਰੀ ਜਾਂਦੀ ਟਾਲ ਤੇ ਮਟਾਲ ਏ ।  
 ਲਾਰਾ ਲੱਪਾ ਲਾਈ ਰਖਣ ਝੂਠੇ ਤੇ ਮੁਕਾਲੇ ਹਰ ਨੂੰ,  
 ਚੋਰਾਂ ਦਾ ਇਹ ਰਾਜ ਨਹੀਂ ਰਹੇਗਾ ਚਲੰਤ ਏ ।  
 ਬਸੰਤ ਦੀ ਬਹਾਰ ਆਈ ਅਮੀਰਾਂ ਦੀਆਂ ਕੋਠੀਆਂ ਤੇ,  
 ਖੋਖਿਆਂ ਤੇ ਛਪਰਾਂ ਲਈ ਕਾਹਦੀ ਇਹ ਬਸੰਤ ਏ ।  
 ਪੰਜਾਬ ਚੋਂ ਬਰਬਾਦ ਹੋਕੇ ਆਏ ਹਿੰਦੁਸਤਾਨ ਵਿਚ,  
 ਏਥੇ ਸਾਡੇ ਰਹਿਣ ਲਈ ਕੋਈ ਪੱਕਾ ਤੇ ਮਕਾਨ ਨਹੀਂ ।  
 ਜੇ ਮਾੜਾ ਜਿਹਾ ਮਿਲ ਵੀ ਮਕਾਨ ਕਿਤੇ ਗਿਆ ਕੋਈ,  
 ਦੇਣ ਲਈ ਕਰਾਇਆ ਫਿਰ ਦੁਸ਼ੇ ਸਾਡੇ ਜਾਨ ਨਹੀਂ ।  
 ਕੰਮ ਲਈ ਦੁਕਾਨ ਨਹੀਂ ਖਾਣ ਤੇ ਹੰਡਾਨ ਨਹੀਂ,  
 ਜਿਉਣ ਤੇ ਜਹਾਨ ਨਹੀਂ ਮਰਨ ਲਈ ਤੁਫਾਨ ਨਹੀਂ ।

ਉਲੂ ਸਿਧਾ ਕਰ ਸੱਭ ਲੀਡਰ ਸਾਥੋਂ ਲਾਂਭੇ ਹੋਏ,  
ਆਗੂਆਂ ਪਖੰਡੀਆਂ ਦਾ ਸੱਚਾ ਕੋਈ ਐਲਾਨ ਨਹੀਂ ।  
ਪੁਛਦਾ ਨਾਂ ਕੋਈ ਸਾਨੂੰ ਸੜਕਾਂ ਤੇ ਰੁਲਦਿਆਂ ਨੂੰ,  
ਨਖਸਮੀ ਆਜ਼ਾਦੀ ਵਿਚ ਭੁੱਖਾ ਜੀਆ ਜੇਤ ਏ ।  
ਹਫਤੇ 'ਚ ਚਾਰ ਦਿਨ ਬਲੈਕ ਲੈ ਕੇ ਖਾਵਨੇ ਹਾਂ,  
ਸਾਡੇ ਭਾਣੇ ਖੁਸ਼ੀ ਦੀ ਏਹ ਕਾਹਦੀ ਏਹ ਬਸੰਤ ਏ ।

ਹੋ ਗਏ ਆਜ਼ਾਦ ਸਾਰੇ ਮਿਲ ਗਈ ਆਜ਼ਾਦੀ ਸਾਨੂੰ,  
ਵਾਲੀ ਏ ਨਾ ਵਾਰਸ ਏ ਸੈਨ ਏ ਨਾ ਸਾਕ ਏ ।  
ਧਕਿਆਂ ਤੇ ਧਕੇ ਸਾਨੂੰ ਪੈਂਦਿਆਂ ਨਾ ਵਾਰ ਆਉਂਦੀ,  
ਫਿਰ ਵੀ ਨਾ ਸਾਡੇ ਵਿਚ ਰਤੀ ਇਤਫਾਕ ਏ ।  
ਲੜਨਾ ਤੇ ਭਿੜਨਾ ਬਹਾਦਰੀ ਨੂੰ ਸਮਝ ਬੈਠੇ,  
ਦੁਖ ਸੁਖ ਵੰਡਨਾ ਦੂਹਾਂ ਤੁਸਾਂ ਖਾਕ ਏ ।  
ਹਿੰਦੂ ਸਿਖੋ ਹੋਸ਼ ਕਰੋ ਬਣੋ ਨਾ ਤਮਾਸ਼ ਬੀਨ,  
ਕਿਉਂ ਨਹੀਂ ਇਤਫਾਕ ਕਰਦੇ ਕੀ ਇਹ ਮਜ਼ਾਕ ਏ ।

ਅਜ ਤੋਂ ਇਹ ਪ੍ਰਣ ਕਰੋ ਰਹਵਾਂਗੇ ਪਿਆਰ ਨਾਲ,  
ਕਟਸੀ ਮੁਸੀਬਤਾਂ ਵਾਹਿਗੁਰੂ ਬੇ ਅੰਤ ਏ ।  
ਪੰਜਾਬੀਆਂ ਮੰਨੋ ਇਕ ਦਿਨ ਸੱਚ ਨੋ,  
ਚਲ ਕੇ ਮਨਾਵਣੀ ਲਾਹੌਰ 'ਚ ਬਸੰਤ ਏ ।

## ਬਾਬਾ ਗੰਗਾ ਦਾਸ

ਕਲਜੁਗੀ ਰਬੀ ਭਗਤ ਦਾ ਸੁਣ ਲਓ ਸਚ ਇਤਹਾਸ ।  
ਟਾਂਕ ਧਰਮ ਦੀ ਨਗਰੀ ਵਿਚ ਹੋਏ ਗੰਗਾ ਦਾਸ ।  
ਨੌਕਰ ਸੀ ਉਹ ਪੁਲਸ 'ਚ ਇਹ ਕੰਮ ਸੀ ਬਾਰਾਂ ਮਾਸ ।  
ਪੇਟੀ ਵਰਦੀ ਪੈਹਨ ਲਏ ਥਾਨੇ ਵਿਚ ਲਿਬਾਸ ।  
ਰਖਦੇ ਸੀ ਧਰਮਾਤਮਾਂ ਪਰਮਾਤਮਾਂ ਤੇ ਵਿਸ਼ਵਾਸ ।  
ਭਗਤ ਸਨ ਭਗਵਾਨ ਦੇ ਸਦਨਾਂ ਜਿਓਂ ਰਵਦਾਸ ।  
ਰਬੀ ਜੋਤ ਨੇ ਆਣ ਕੇ ਕੀਤਾ ਵਿਚ ਨਿਵਾਸ ।  
ਧਰੂ ਭਗਤ ਦੇ ਵਾਂਗਰਾਂ ਧਰ ਲਿਆ ਧਰਵਾਸ ।  
ਦੁਨੀਆਂ ਚੱਲ ਚੱਲ ਆਂਵਦੀ ਗੰਗਾ ਦਾਸ ਦੇ ਪਾਸ ।  
ਧਰਮੀ ਸਿਦਕ ਪਿਆਰ ਦੀ ਪਾ ਦੇਂਦੇ ਸਨ ਰਾਸ ।

ਭਲਾ ਕਰੇ ਗੁਰੂ ਸਭ ਦਾ ਸਦਾ ਕਰਨ ਅਰਦਾਸ ।  
ਜੋ ਜੀ ਆਏ ਰਾਜੀ ਜਾਏ ਪੂਰੀ ਹੋਵੇ ਆਸ ।

ਦੰਗ ਵਿਚ ਭੰਗ ਸੀ ਪਾਵਦੇ ਦੋਖੀ ਥਾਣੇਦਾਰ ।  
ਗੰਗਾ ਦਾਸ ਦੇ ਵੈਰੀਆਂ ਤੂੰ ਹਰ ਘਾਸੋਂ ਫਿਟਕਾਰ ।  
ਗੁੰਝ ਦੇ ਥਾਣੇਦਾਰ ਦਾ ਤੋੜਿਆ ਥੀ ਹੋਕਾਰ ।  
ਜ਼ਬਰ ਤੋਂ ਜ਼ੀਰੋ ਕਰ ਦਿਤੀ ਮੌਰਤ ਆਣੀ ਨਾਰ ।  
ਸਿਧੇ ਰਾਹ ਤੇ ਆ ਗਏ ਖਾਂਦੇ ਸੀ ਜੋ ਖ਼ਾਰ ।  
ਕੀ ਪਰਵਾਹ ਸੀ ਫਕਰਾਂ ਰਬ ਜਿਨ੍ਹਾਂ ਦਾ ਯਾਰ ।  
ਐਸ਼ਾਂ ਨਹੀਂ ਸੀ ਚਾਂਹਵੰਦੇ ਕਰਨਾ ਵਿਚ ਸੰਸਾਰ ।  
ਚੂੰਢੀ ਆਟਾ ਫਕ ਕੇ ਕਈ ਦਿਨ ਦੇਣ ਗੁਜ਼ਾਰ ।  
ਡਿਉਟੀ ਦੇਣੀ ਭੁਲ ਗਏ ਰਬ ਦੇ ਵਿਚ ਪਿਆਰ ।  
ਨਾਮ ਖੁਮਾਰੀ ਚੜ੍ਹ ਗਈ ਬੈਠੇ ਚੌਂਕੜ ਮਾਰ ।  
ਸੁਦਾਮੇਂ ਦੇ ਜਿਉਂ ਕਿਰਸ਼ਨ ਜੀ ਦਿਤੇ ਮਹਲ ਉਸਾਰ ।  
ਪ੍ਰਹਿਲਾਦ ਭਗਤ ਲਈ ਧਾਰਿਆ ਨਰ ਸਿੰਘ ਸੀ ਜਿਉਂ ਅਵਤਾਰ ।  
ਦਰੋਪਤੀ ਖਾਤਰ ਸ਼ਾਮ ਨੇ ਜਿਓਂ ਭੇਜੇ ਚੀਰ ਹਜ਼ਾਰ ।  
ਇਸ ਤਰ੍ਹਾਂ ਗੰਗਾ ਦਾਸ ਦੀ ਨੌਕਰੀ ਦੇ ਦਾਤਾਰ ।

ਨੌਕਰੀ ਛੱਡ ਪੁਲਸ ਦੀ ਹੋ ਗਏ ਸਨਤ ਫਕੀਰ ।  
ਸ਼ਿਰੀਮਾਨ ਸੁਖਦੇਵ ਸ਼ਾਹ ਧਾਰ ਲਏ ਗੁਪੀਰ ।



ਦੁਨੀਆਂ ਤੇ ਉਸ ਰਬ ਨੇ ਭੇਜਿਆ ਗੁਰੁ ਸਫੀਰ ।  
 ਬਾਣੀ ਦਾ ਪਰਚਾਰ ਹੈ ਸੇਵਕਾਂ ਲਈ ਅਕਸੀਰ ।  
 ਦੂਈ ਅਤੇ ਦਵੇਤ ਨੂੰ ਜੋ ਕਰਦਾ ਲੀਰੋ ਲੀਰ ।  
 ਬਾਬੇ ਦੇ ਦਰਬਾਰ 'ਚ ਆਵਨ ਸ਼ਾਹ ਵਜ਼ੀਰ ।  
 ਉਸਤਤ ਉਸ ਦੀ ਗਾਂਵਦੇ ਕਬਕ ਕਵੀ ਗੰਬੀਰ ।  
 ਬਤੀ ਸਾਲ ਚਲਾਂਵਦੇ ਰਹੇ ਗੱਦੀ ਬੇ ਨਜ਼ੀਰ ।  
 ਭੰਡਾਰੇ ਵਰਤਨ ਗੁਰਾਂ ਦੇ ਖਾਨ ਗਰੀਬ ਅਮੀਰ ।  
 ਆਖਰ ਟਾਂਕ ਤਸੀਲ 'ਚ ਛਡਿਆ ਉਹਨਾਂ ਸਰੀਰ ।  
 ਟਕਾਣਾ ਬਣਿਆ ਉਹਨਾਂ ਦਾ ਨੂਰੀ ਇਕ ਤਸਵੀਰ ।  
 ਧੂੜੀ ਉਸ ਅਸਥਾਨ ਦੀ ਹਰਦੀ ਸੀ ਹਰ ਪੀੜ ।  
 ਉਥੇ ਆ ਸਨ ਬੁਕਦੇ ਦੇਸ਼ ਦੇ ਆਲਮਗੀਰ ।

-----

ਪੰਜਾਬ ਤੇ ਹੋਣੀ ਵਰਤ ਗਈ ਹੋਣੀ ਹੈ ਬਲਵਾਨ ।  
 ਪਰਲੋ ਆ ਗਈ ਜ਼ੁਲਮ ਦੀ ਕੰਬ ਗਿਆ ਅਸਮਾਨ ।  
 ਧੋਖੇ ਦੇ ਨਾਲ ਆਗੂਆਂ ਵੰਡਿਆ ਹਿੰਦੁਸਤਾਨ ।  
 ਟੁਕੜੇ ਟੁਕੜੇ ਕਰ ਦਿਤੇ ਹਿੰਦੂ ਮੁਸਲਮਾਨ ।  
 ਡਿਠੇ ਗੀਤਾ ਗਰੰਥ ਨੇ ਰੁਲਦੇ ਪਏ ਕੁਰਾਨ ।  
 ਦੇਵੀਆਂ ਖਸ ਖਸ ਲੈ ਗਏ ਜ਼ੋਰੀ ਬੇਈਮਾਨ ।  
 ਮੰਦਰ ਗੁਰੂਦੁਆਰਿਆਂ ਦੇ ਕੀਤੇ ਗਏ ਅਪਮਾਨ ।  
 ਮਾਰ ਛੁਰੇ ਸੀ ਮਾਰਿਆ ਇਨਸਾਨਾਂ ਇਨਸਾਨ ।



ਫੂਕ ਸੁਟੇ ਸੀ ਜ਼ਾਲਮਾਂ ਅੱਗਾਂ ਲਾ ਮਕਾਨ ।  
 ਲੁਟਿਆ ਗਿਆ ਹਰ ਬਸਰ ਦਾ ਵਸਦਾ ਇਕ ਜਹਾਨ ।  
 ਕਈਆਂ ਨੂੰ ਵਢ ਗਫ਼ਿਆਂ 'ਚ ਕੀਤਾ ਗਿਆ ਵੈਰਾਨ ।  
 ਮਹਿਸੂਸ ਮਾਵਾਂ ਦੇ ਬਚੜੇ ਪਾਣੀ ਨੂੰ ਤਰਸਾਨ !  
 ਉਜਾੜ ਪੁਜਾੜ ਕੇ ਵਸਦਿਆਂ ਮਜ਼ੇ ਕਰਨ ਸ਼ੈਤਾਨ ।  
 ਕਰ ਛੜੇ ਬੇ ਘਰ ਲੋਕ ਨੇ ਔਤਰੇ ਪਾਕਿਸਤਾਨ ।  
 ਟਾਂਕ ਧਰਮ ਦੀ ਨਗਰੀ ਡੇਹਰੇ ਵਾਲ ਦੀ ਜਾਨ ।  
 ਜਿਥੇ ਲਖਾਂ ਆਨ ਕੇ ਲਖਾਂ ਕਰਦੇ ਦਾਨ ।  
 ਸਾਲ ਬਸਾਲੀ ਲਗਦੇ ਸੀ ਸ਼ਾਨਦਾਰ ਦੀਵਾਨ ।  
 ਭੰਡਾਰੇ ਸੀਰੇ ਵਰਤਦੇ ਲੋਕੀ ਰਜ ਰਜ ਖਾਨ ।  
 ਜ਼ਿੰਦਾ ਦਿਲ ਦੀ ਬੇਨਤੀ ਹੋ ਸਚੇ ਭਗਵਾਨ ।  
 ਬਾਬਾ ਗੰਗਾ ਦਾਸ ਦੇ ਲੈ ਚਲ ਫਿਰ ਅਸਥਾਨ ।

-----

## ਜੱਸਾ ਸਿੰਘ ਰਾਮ ਗੜੀਆ

ਦੇਸ਼ ਦੇ ਉਪਕਾਰੀਆ ਐ ਪੰਥ ਦੇ ਪਰਵਾਨਿਆ ।  
ਗੋਡੇ ਟੇਕੇ ਤੇਰੇ ਅਗੇ ਜ਼ਾਲਮਾ ਜਰਵਾਨਿਆਂ ।  
ਜ਼ਾਲਮਾਂ ਦੇ ਪੰਜਿਓਂ ਸੀ ਤੂੰ ਛੁਡਾਇਆਂ ਅਬਲਾ ।  
ਰੋਂਦਿਆਂ ਕੁਰਲਾਂਦਿਆਂ ਸੀ ਤੂੰ ਹਸਾਇਆ ਅਬਲਾ ।  
ਮਾਸੂਮ ਬਚੇ ਨਿਕੇ ਨਿਕੇ ਹੋ ਰਹੇ ਸ਼ਕਾਰ ਸੀ ।  
ਜ਼ਾਲਮਾਂ ਸ਼ਕਾਰਿਆਂ ਦਾ ਤਰੋੜਿਆ ਹੰਕਾਰ ਸੀ ।  
ਅਹਿਮਦ ਸ਼ਾਹ ਸੀ ਡਰ ਗਿਆ ਸਚ ਦੀ ਕ੍ਰਿਪਾਨ ਤੋਂ ।  
ਰਾਮ ਗੜੀਏ ਸ਼ੇਰ ਬਬਰ ਜ਼ਿੰਦਾ ਦਿਲ ਇਨਸਾਨ ਤੋਂ ।  
ਵੈਰੀ ਜੋ ਟੇਟੇ ਚੜ੍ਹ ਗਿਆ ਉਹਨੂੰ ਮਿਟਾ ਕੇ ਰਖ ਦਿਤਾ ।  
ਸਿਧੇ ਰਾਹ ਜੋ ਆ ਗਿਆ ਉਹ ਕਖ ਤੋਂ ਕਰ ਲਖ ਦਿਤਾ ।

ਅੱਠ ਹਜ਼ਾਰੀ ਫੌਜ ਨੇ ਕਈ ਲਖ ਬਚਾਏ ਦੁਖੀਏ ।  
 ਗਲਾਮੀਂ ਦੀ ਜ਼ਿੰਜੀਰ 'ਚ ਆਜ਼ਾਦ ਕਰਾਏ ਦੁਖੀਏ ।  
 ਚੜ੍ਹਦੀ ਕਲਾਂ 'ਚ ਆ ਗਿਆ ਉਹ ਵਾਹਿਗੁਰੂ ਦਾ ਖਾਲਸਾ ।  
 ਵੈਰੀਆਂ ਤੇ ਛਾ ਗਿਆ ਉਹ ਵਾਹਿਗੁਰੂ ਦਾ ਖਾਲਸਾ ।  
 ਕਾਬਲ ਤੋਂ ਲੈ ਕੇ ਦਿਲੀ ਤਕ ਉਸ ਖੂਬ ਟਕਰ ਲਾਈ ਸੀ ।  
 ਅੱਠ ਹਜ਼ਾਰੀ ਫੌਜ ਨੇ ਦਿਲੀ ਤੇ ਫਤਹੇ ਪਾਈ ਸੀ ।  
 ਜੱਸਾ ਸਿੰਘ ਇਕ ਸੂਰਮਾ ਪੰਜਾਬ ਦਾ ਸਰਦਾਰ ਸੀ ।  
 ਅਨਖੀਲੜੇ ਇਨਸਾਨ ਤੋਂ ਕੰਬਦਾ ਸੰਸਾਰ ਸੀ ।  
 ਰਾਮ ਗੜ੍ਹ ਬਣਵਾ ਲਿਆ ਇਕ ਕਿਲ੍ਹਾ ਆਲੀ ਸ਼ਾਨ ਸੀ ।  
 ਕਿਲ੍ਹੇ ਉਤੇ ਸੂਰਮੇਂ ਨੂੰ ਸਭ ਤੋਂ ਵਡਾ ਮਾਨ ਸੀ ।  
 ਦਾਨੀਏਂ ਅਨਖੀਲੜੇ ਦੀ ਰਬ ਵਧਾਈ ਸ਼ਾਨ ਸੀ ।  
 ਬਾਦਸ਼ਾਹੀ ਆਪਣੀ 'ਚ ਲਖਾਂ ਕਰਦਾ ਦਾਨ ਸੀ ।  
 ਤੇਰੇ ਜਿਹੇ ਉਪਕਾਰੀਏ ਦੀ ਹਿੰਦ ਅੰਦਰ ਥੋੜ ਹੈ ।  
 ਦੇਸ਼ ਦੇ ਸੁਧਾਰਨੇ ਲਈ ਫੇਰ ਤੇਰੀ ਲੋੜ ਹੈ ।

## ਫੈਸ਼ਨ

ਚਾ ਚੜ੍ਹਿਆ ਏ ਮੁਟਿਆਰਾਂ ਨੂੰ।  
ਜੋਬਨ ਵਿਚ ਮਤੀਆਂ ਨਾਰਾਂ ਨੂੰ।  
ਆਪੋ ਵਿਚ ਮੂਲ ਸਿਮਾਵਨ ਨਾਂ।  
ਧਰਤੀ ਤੇ ਪੈਰ ਟਿਕਾਵਨ ਨਾਂ।  
ਹੁਣ ਉਡੀਕਾਂ ਫਿਰਨ ਹਵਾਵਾਂ ਵਿਚ।  
ਹਨ ਜੋਬਨੀ ਠੰਡੀਆਂ ਛਾਵਾਂ ਵਿਚ।  
ਇਹ ਫੈਸ਼ਨ ਦੇ ਵਿਚ ਮਤੀਆਂ ਨੇ।  
ਜਿਓਂ ਹੂਰਾਂ ਅਰਸ਼ੋਂ ਲਬੀਆਂ ਨੇ।  
ਇਹਨਾਂ ਨੂੰ ਆਪਾ ਭੁਲ ਗਿਆ।  
ਏ ਰਾਜ ਅਨੋਖਾ ਖੁਲ ਗਿਆ।

ਲਾਹ ਦਿਤੀ ਸਰਮ ਦੀ ਲੋਈ ਏ।  
 ਨਾਂ ਹਟਕਨ ਵਲਾ ਕੋਈ ਏ।  
 ਲੜ ਸਿਰ ਤੋਂ ਲਾਹੇ ਚੁਨੀਆਂ ਦੇ।  
 ਫੈਸਨ ਨੇ ਬਦੇਸੀ ਦੁਨੀਆਂ ਦੇ।  
 ਇਹ ਮਾਂਜਦੀਆਂ ਹੁਣ ਬੁਤਾਂ ਨੂੰ।  
 ਲਮਕਾਂਦੀਆਂ ਦੇ ਦੋ ਗੁਤਾਂ ਨੂੰ।  
 ਇਹ ਭੁਲੀਆਂ ਐਮ. ਏ. ਬੀ. ਏ. ਵਿਚ।  
 ਆਪੇ ਵਿਚ ਦੂਏ ਤੀਏ ਵਿਚ।  
 ਇਹਨੂੰ ਭੁਖ ਹੈ ਹਾਰ ਸਿੰਗਾਰਾਂ ਦੀ।  
 ਯਾ ਭੁਖ ਹੈ ਮੋਟਰ ਕਾਰਾਂ ਦੀ।  
 ਪਈ ਲਭੇ ਪੌਡਰ ਬਿੰਦੀ ਨੂੰ।  
 ਖੁਸ਼ਨ ਕਰੀਮ ਤੇ ਬਿੰਧੀ ਨੂੰ।  
 ਏਹਨੂੰ ਭਾਂਦਾ ਸ਼ੀਸ਼ਾ ਕੰਘੀ ਏ।  
 ਖਸਮਾਂ ਖਾਣੀ ਸਿਰ ਤੋਂ ਨੰਗੀ ਏ।  
 ਚੜ੍ਹ ਸੈਕਲ ਫਿਰੇ ਕੁਪੱਤੀ ਏ।  
 ਲਭਦਾ ਫਿਰੇ ਮੇਮ ਨੂੰ ਪਤੀ ਏ।  
 ਵਿਚ ਇਸ ਦੇ ਕੋਈ ਪਿਆਰ ਨਹੀਂ।  
 ਕੋਈ ਧਰਮ ਵਾਲਾ ਕੰਮ ਕਾਰ ਨਹੀਂ।  
 ਭਾਰਤ ਦੀਆਂ ਉਹ ਵੀ ਨਾਰਾਂ ਸਨ।  
 ਗਲ ਜਿਨ੍ਹਾਂ ਤੇਜ਼ ਕਟਾਰਾਂ ਸਨ।

ਉਹ ਦੇਸ਼ ਲਈ ਹਸ ਮਰੀਆਂ ਸਨ ।

ਉਹ ਖੋਟੀਆਂ ਨਹੀਂ ਉਹ ਖਰੀਆਂ ਸਨ ।

ਉਹਨਾਂ ਨੂੰ ਆਨ ਪਿਆਰੀ ਸੀ ।

ਜਿੰਦ ਆਨ ਧਰਮ ਤੋਂ ਵਾਰੀ ਸੀ ।

ਉਹ ਦੇਸ਼ ਪਿਆਰ ਤੇ ਭੁਲੀਆਂ ਸਨ ।

ਬਨਬਾਸਾਂ ਦੇ ਵਿਚ ਰੁਲੀਆਂ ਸਨ ।

ਉਹਨਾਂ ਨੂੰ ਪਤੀ ਪਿਆਰਾ ਸੀ ।

ਸੀ ਜੀਵਨ ਮਿਥਿਆ ਸਾਰਾ ਸੀ ।

ਵਿਚ ਸਿਫਤ ਉਹਨਾਂ ਦੇ ਭਾਰੀ ਸੀ ।

ਉਹ ਪਤੀ ਬਰਤਾ ਇਕ ਨਾਰੀ ਸੀ ।

ਜ਼ਾਲਮ ਲਈ ਤੇਜ਼ ਕਟਾਰੀ ਸੀ ।

ਉਸ ਵਿਗੜੀ ਕੌਮ ਸੰਵਾਰੀ ਸੀ ।

ਭਾਰਤ ਦੀ ਨਾਰੀ ਭਾਰਤ ਦੀ ਹੁਣ ਸ਼ਾਨ ਬਣਾ ।

ਏਸ ਬੇਗ਼ੈਰਤ ਫੈਸ਼ਨ ਨੂੰ ਹੁਣ ਤੀਲੀ ਲਾ ।



## ਸ਼ਹੀਦੀ ਲਾਲ

ਸਾਹਿਬਜ਼ਾਦੇ ਕਲਗੀਧਰ ਦੇ,  
ਆ ਕੇ ਵਿਚ ਦਰਬਾਰ ਖਲੋਤੇ।

ਅਨਖੀ ਲਾਲ ਪੁਸ਼ਾਕ ਸ਼ਹੀਦੀ,  
ਪਾ ਕੇ ਵਿਚ ਦਰਬਾਰ ਖਲੋਤੇ।

ਪੰਥ ਉਤੇ ਉਹ ਆਪਣਾ ਆਪ,  
ਲਗਾ ਕੇ ਵਿਚ ਦਰਬਾਰ ਖਲੋਤੇ।

ਜ਼ੋਰਾਵਰ ਤੇ ਫਤਹਿ ਸਿੰਘ ਆ,  
ਧਾ ਕੇ ਵਿਚ ਦਰਬਾਰ ਖਲੋਤੇ।

ਛੋਟੀ ਉਮਰੇ ਛਡ ਜੈਕਾਰੇ,  
ਸਿਰ ਧੜ ਲਾਈ ਬਾਜ਼ੀ ਏ।

ਸਿਦਕ ਸਿਖੀ ਤੇ ਤੁਲ ਖਲੋਤੇ,

ਪੰਥ ਵੀ ਏਦਾਂ ਰਾਜੀ ਏ।

(ਗੁਰੂ ਗੋਬਿੰਦ ਸਿੰਘ ਦੇ ਫਰਜ਼ੀਦਾਂ ਨੂੰ ਰੋਹਬ ਨਾਲ ਵਜੀਦਾ ਕਹਿੰਦਾ ਏ)

ਕਹੇ ਵਜੀਦਾ ਸੁਣ ਲਓ ਸਿੰਘੋ,

ਮਿਲ ਲਓ ਜਿਸਨੂੰ ਮਿਲਨਾ ਜੇ।

ਛੱਡ ਲਓ ਹੋਰ ਜੈਕਾਰੇ ਮੁੜ ਕੇ,

ਮੌਤ ਦੇ ਹੜ੍ਹ ਵਿਚ ਠਿਲਨਾ ਜੇ।

ਜਿਸ ਸੀਨੇ ਨਾਲ ਗਜਦੇ ਓ,

ਉਸ ਸੀਨੇ ਮੁੜ ਨਾ ਹਿਲਨਾ ਜੇ।

ਕਰ ਲਓ ਦੀਨ ਇਸਲਾਮ ਕਬੂਲ,

ਦੁਨੀਆਂ ਤੇ ਜੇ ਖਿਲਨਾ ਜੇ।

(ਛੋਟ ਸਾਹਿਬਜ਼ਾਦੇ ਜਵਾਬ ਦੇਂਦੇ ਹਨ)

ਬੇ ਗ਼ੈਰਤ ਓ ਸੁਣ ਵਜੀਦੇ,

ਬਾਲਾਂ ਤੇ ਦਮ ਭਰਨਾਂ ਚਾਹਨਾਂ ਏਂ।

ਔਰੰਗਜ਼ੇਬ ਵਾਂਗੂ ਜ਼ਾਲਮ,

ਪਾਪ ਦੀ ਪੋੜੀ ਚੜ੍ਹਨਾਂ ਚਾਹਨਾਂ ਏਂ।

ਤੇਗ ਬਹਾਦੁਰ ਦਾਦਾ ਸਾਡਾ,

ਕਿਵੇਂ ਤੂੰ ਸਾਨੂੰ ਵਰਨਾਂ ਚਾਹਨਾਂ ਏਂ।

ਨਾ ਧਮਕਾ ਓ ਸਾਨੂੰ ਸੂਬੇ,

ਕਰ ਲੈ ਜੋ ਕੁਝ ਕਰਨਾਂ ਚਾਹਨਾਂ ਏਂ।

(ਵਜੀਦਾ ਤਖ਼ਤ ਤੇ ਸ਼ਾਦੀਆਂ ਦਾ ਲਾਲਚ ਦੇਂਦਾ ਏ)

ਗੁਰ ਸਿਖੀ ਚੋਂ ਤੁਹਾਨੂੰ ਘਾਟਾ,

ਵਿਚ ਇਸਲਾਮ ਲਿਆਵਾਂ ਮੈਂ।

ਬਖ਼ਸ਼ ਜਾਗੀਰਾਂ ਦੇ ਲਾਲਾਂ ਨੂੰ,

ਦੌਲਤਮੰਦ ਬਣਾਵਾਂ ਮੈਂ।

ਸ਼ਾਦੀਆਂ ਕਰਕੇ ਆਪਣੀ ਹਥੀਂ,

ਤੁਹਾਨੂੰ ਮਜ਼ੇ ਕਰਾਵਾਂ ਮੈਂ।

ਕਰ ਲਓ ਦੀਨ ਇਸਲਾਮ ਕਬੂਲ,

ਬਰਾਬਰ ਤਖ਼ਤ ਬਿਠਾਵਾਂ ਮੈਂ।

(ਸਾਹਿਬਜ਼ਾਦੇ ਜਵਾਬ ਦੇਂਦੇ ਹਨ)

ਸਿਖੀ ਇਹ ਤਲਵਾਰੋਂ ਤਿਖੀ,

ਤੋੜ ਦੇਵੇ ਤਲਵਾਰਾਂ ਨੂੰ।

ਚਮਕੋਰੇ ਅਜੀਤ ਜੁਝਾਰ,

ਤੋੜ ਦਿਤਾ ਹੰਕਾਰਾਂ ਨੂੰ।

ਚੌਕ ਚਾਂਦਨੀ ਸਿਖਿਆ ਦੇਂਦੀ,

ਤੇਰੇ ਜਿਹਾਂ ਬਦਕਾਰਾਂ ਨੂੰ।

ਦੇਗਾਂ ਵਿਚ ਉਬਾਲੇ ਖਾਕੇ,  
 ਤਿਆਗ ਦਿਤਾ ਘਰ ਬਾਰਾਂ ਨੂੰ ।  
 ਦਾਸ ਮਤੀ ਦੇ ਸਿਰ ਦੇ ਉਤੇ,  
 ਚਲੇ ਸੂਬਿਆ ਆਰੇ ਸਨ ।  
 ਤਾਰੂ ਸਿੰਘ ਦੇ ਨਾਲ ਰੰਬੀਆਂ,  
 ਗਏ ਸੀਸ ਉਤਾਰੇ ਸਨ ।  
 ਪੰਜ ਪਿਆਰੇ ਚਾਲੀ ਮੁਕਤੇ,  
 ਹੋ ਸ਼ਹੀਦ ਗਏ ਸਾਧੇ ਸਨ ।  
 ਮਾਵਾਂ ਪੁੱਤਰ ਸਿਖੀ ਉਤੇ,  
 ਸ਼ਹੀਦ ਗੰਜ ਤੇ ਵਾਰੇ ਸਨ ।  
 ਸੂਬਿਆ ਤੂੰ ਵੀ ਅੰਮ੍ਰਿਤ ਛਕ ਕੇ,  
 ਸਿਖੀ ਵੇਖ ਨਜ਼ਾਰਾ ਏ ।  
 ਅੰਮ੍ਰਿਤ ਛਕ ਕੇ ਤੂੰ ਵੀ ਕਹੇਂਗਾ,  
 ਸਿਖੀ ਧਰਮ ਪਿਆਰਾ ਏ ।

(ਸੁਚਾ ਨੰਦ ਵਜ਼ੀਰ ਸੂਬੇ ਨੂੰ ਕਹਿੰਦਾ ਏ)

ਸੁਚਾ ਨੰਦ ਸੂਬੇ ਨੂੰ ਆਖੇ,  
 ਗਲਾਂ ਤੂੰ ਕਿਉਂ ਸੁਣੇਂ ਸੁਣਾਵੇਂ ।  
 ਪੁਤਰ ਸਪਾਂ ਦੇ ਮਿਤਰ ਨਹੀਂ ਬਣਦੇ,  
 ਜੁਲੀਆਂ ਦੁਧ ਪਿਲਾ ਤੂੰ ਭਾਵੇਂ ।

(ਸਿੰਘ ਜਵਾਬ ਦੇਂਦੇ ਹਨ।)

ਗੀਰੂ ਬਾਹਮਣ ਨਿਮਕ ਹਰਾਮੀ,  
ਬੇਦੋਸ਼ਾ ਫੜਵਾਇਆ ਏ।  
ਸੂਬੇ ਸਣੇ ਤੇ ਤੇਰਾ ਨਾਲੇ,  
ਸੂਟਾ ਪਟ ਸੁਟਾਇਆ ਏ।

(ਸੂਬਾ ਕਹਿਰ ਵਿਚ ਆਉਂਦਾ ਏ)

ਗੁਸੇ ਨਾਲ ਵਜੀਦਾ ਕਹਿੰਦਾ,  
ਨਾਂ ਜਾਣਾ ਸ਼ਾਹ ਮਾਦਾਂ ਨੂੰ।  
ਲੈ ਚਲੋ ਮੈਦਾਨ ਖੁਲ੍ਹੇ ਵਿਚ,  
ਕਹਿੰਦਾ ਇਹ ਜਲਾਦਾਂ ਨੂੰ।

(ਕਾਜ਼ੀਆਂ ਫਤਵੇ ਲਾਣੇ)

ਕੋਈ ਕਹੇ ਵਿਚ ਜ਼ਮੀਨ ਤੇ ਗਡ ਕੇ,  
ਕੁਤਿਆਂ ਤੋਂ ਪੜਵਾਇਆ ਜਾਏ।  
ਕੋਈ ਕਹੇ ਪਹਾੜ ਦੇ ਉਤੋਂ,  
ਦੁਹਾਂ ਨੂੰ ਗਿਰਵਾਇਆ ਜਾਏ।  
ਕੋਈ ਕਹੇ ਜੀ ਵਾਂਗ ਗੰਨੇ ਦੇ,  
ਵੇਲਣੇ ਵਿਚ ਪਿੜਵਾਇਆ ਜਾਏ।

ਸਰਹੰਦ ਦੇ ਕਾਜ਼ੀ ਫਤਵਾ ਲਾਇਆ,

ਕੰਧਾਂ ਵਿਚ ਚਿਣਵਾਇਆ ਜਾਏ।

(ਸੂਬਾ ਐਲਾਨ ਕਰਦਾ ਏ ਜਲਾਦਾਂ ਨੂੰ)

ਸੂਬੇ ਜਾਂ ਇਹ ਐਲਾਨ ਸੁਣਾਇਆ,

ਟੋਰ ਜਲਾਦ ਲੈ ਜਾਂਦੇ ਨੇ।

ਮੌਤ ਖੜੀ ਰਾਹ ਤੱਕਦੀ ਅਗੋਂ,

ਕਦੋਂ ਜਲਾਦ ਲਿਆਂਦੇ ਨੇ।

ਪੰਥਕ ਉਹ ਪਰਵਾਨੇ ਓਦੋਂ,

ਮਰਨੋਂ ਨਾ ਘਬਰਾਂਦੇ ਨੇ।

ਘੜ ਘੜ ਕੇ ਉਹ ਇਟਾਂ ਰਾਜ,

ਗਾਰੇ ਨਾਲ ਲਗਾਂਦੇ ਨੇ।

ਕੱਚੀ ਪੱਕੀ ਪਰਖਣ ਲਈ,

ਇਟ ਨਾਲ ਇਟ ਖੜਕਾਂਦੇ ਨੇ।

ਸਿਖੀ ਫਰਜ਼ ਸਮਝ ਕੇ ਲਾਲ,

ਨੀਂਹ ਤੇ ਪੈਰ ਟਿਕਾਂਦੇ ਨੇ।

ਜ਼ੋਰਾਵਰ ਤੇ ਫਤਹਿ ਸਿੰਘ,

ਜੈਕਾਰੇ ਖੂਬ ਗਜਾਂਦੇ ਨੇ।

ਹੁੰਦਾ ਵੇਖ ਜੁਲਮ ਇਹ ਲੋਕੀ,

ਮੂੰਹ ਵਿਚ ਉਂਗਲਾਂ ਪਾਂਦੇ ਨੇ।



ਜ਼ਮੀਨ ਅਸਮਾਨ ਸੀ ਕੰਬਣ ਲਗਾ,  
 ਪੰਛੀ ਵੀ ਕੁਰਲਾਂਦੇ ਨੇ ।  
 ਉਸਾਰੀ ਦੇ ਵਿਚ ਲਾਲ ਸ਼ਹੀਦੀ,  
 ਜਪੁਜੀ ਪੜ੍ਹਦੇ ਜਾਂਦੇ ਨੇ ।  
 ਤਨ ਮਨ ਵਾਰ ਪੰਥ ਦੇ ਉਤੋਂ,  
 ਸਿਖੀ ਫਰਜ਼ ਨਿਭਾਂਦੇ ਨੇ ।  
 ਤੇਰਾ ਭਾਣਾ ਮੀਠਾ ਲਾਗੇ,  
 ਮੂੰਹੋਂ ਜਾਂਦੇ ਗਾਂਦੇ ਨੇ ।  
 ਖੂਨ ਨਚੋੜ ਦੀਵਾਰ ਲਿਆ ਸੀ,  
 ਤਰਸ ਨਾ ਆਇਆ ਰਾਜਾਂ ਨੂੰ ।  
 ਦਸਮ ਗੁਰੂ ਦੇ ਸਾਹਿਬਜ਼ਾਦੇ,  
 ਛੱਡ ਚਲੇ ਉਹ ਤਾਜਾਂ ਨੂੰ ।

(ਗਲ ਗਲ ਦੀਵਾਰ ਹੋ ਜਾਣ ਤੇ ਸੂਬਾ ਲਾਲਾਂ ਨੂੰ ਕਹਿੰਦਾ ਏ)

ਸੂਬੇ ਆਖਿਆ ਅਜੇ ਜੇ ਵੇਲਾ,  
 ਕਰ ਲਓ ਦੀਨ ਕਬੂਲ ਤੁਸੀਂ ।  
 ਜਪੁਜੀ ਸਾਹਿਬ ਨੂੰ ਛੱਡ ਕੇ ਸਿਖੋ,  
 ਕਲਮਾਂ ਪੜ੍ਹੋ ਰਸੂਲ ਤੁਸੀਂ ।

(ਸਾਹਿਬਜ਼ਾਦੇ ਜ਼ਾਲਮ ਸੂਬੇ ਨੂੰ ਜਵਾਬ ਦੇਂਦੇ ਨੇ)  
 ਹੋ ਜਾ ਦੂਰ ਅਖਾਂ ਤੋਂ ਸੂਬੇ,  
 ਗੁਰਬਾਣੀ ਗੁਰੂ ਗਰੰਥ ਹੈ ਸੱਚਾ ।

ਤੋਰਾ ਵੀਨ ਇਸਲਾਮ ਪਖੰਡੀ,  
ਦੁਨੀਆਂ ਤੇ ਸਿਖ ਪੰਥ ਹੈ ਸੱਚਾ।

ਅਗੇ ਵੀ ਕਈ ਝਖੜ ਝੁਲੇ,  
ਸਿੰਘ ਕਦੇ ਨਾ ਭੋਲੇ।

ਕੁਰਬਾਨੀ ਤੇ ਜਦ ਤੁਲ ਖਲੋਂਦੇ,  
ਮਾਸਿਉਂ ਹੁੰਦੇ ਤੋਲੇ।

ਸਰਬੰਸ ਵਾਰ ਕੇ ਪੰਥ ਦੇ ਉਤੇ,  
ਕਈ ਵਾਰੀ ਗਏ ਘੋਲੇ।

ਤੋਰਾ ਭਾਣਾ ਮੀਠਾ ਲਾਗੇ,  
ਸਿਖ ਸਦਾ ਇਹ ਬੋਲੇ।

ਧੜ ਸਾਰਾ ਸੀ ਵਿਚ ਸ਼ਿਕੰਜੇ,  
ਗਰਦਨ ਸੀ ਦੀਵਾਰ ਦੇ ਉਤੇ।

ਮਲੇਰ ਕੋਟਲੇ ਰਾਜੇ ਪਾਈ,  
ਲਾਅਨਤ ਸੂਬੇਦਾਰ ਦੇ ਉਤੇ।

ਫੜ ਤਲਵਾਰ ਜਲਾਦ ਸਰਹੰਦ ਦੇ,  
ਆ ਗਏ ਸੀ ਜਦ ਵਾਰ ਦੇ ਉਤੇ।

ਵਤਨ ਦੇ ਆਸ਼ਕ ਖੇਡ ਗਏ ਫਿਰ,  
ਉਸ ਖੂਨੀ ਤਲਵਾਰ ਦੇ ਉਤੇ।

ਸਾਲ ਹਰ ਸਾਲੀ ਦੋਹ ਲਾਲਾਂ ਦੀ,

ਯਾਦ ਮਨਾਈ ਜਾਂਦੀ ਏ।

“ਜ਼ਿੰਦਾਦਿਲ” ਸਰਹੰਦ ਏ ਜਾ ਕੇ,

ਤੁਨੀਆਂ ਦਸ਼ਨ ਪਾਦੀ ਏ।

## ਇਹ ਰਾਜ ਤੇ ਏਹ ਰਾਜ

ਉਸ ਸ਼ੇਰੇ ਪੰਜਾਬ ਦਾ ਅਵਲ,  
ਦਾਨੀਆਂ ਵਿਚੋਂ ਦਰਜਾ ਏ।  
ਏਹ ਰਾਜਾ ਹੁਣ ਜਣੇ ਖਣੇ ਤੋਂ,  
ਚੁਕੀ ਫਿਰਦਾ ਕਰਜਾ ਏ।

ਓਸ ਰਾਜ ਵਿਚ ਅਮਨ ਸੀ,  
ਏਸ ਰਾਜ ਵਿਚ ਸ਼ੇਰ ਏ।  
ਉਹ ਰਾਜ ਕੁਝ ਹੋਰ ਸੀ,  
ਪਰ ਇਹ ਰਾਜ ਕੁਝ ਹੋਰ ਏ।

ਉਸ ਸ਼ੇਰੇ ਪੰਜਾਬ ਦਾ ਅਜ ਵੀ,  
ਦੁਨੀਆਂ ਮੰਨਦੀ ਸਿੱਕਾ ਏ।  
ਏਸ ਰਾਜ ਵਿਚ ਰਾਟੀਕੀਨ,  
ਬਣਿਆ ਵੱਡਾ ਨਿੱਕਾ ਏ।

ਓਸ ਰਾਜ ਰੱਜ ਰੋਟੀ ਸੀ,  
ਇਸ ਵਿਚ ਕੁਖ ਦਾ ਛੋਰ ਏ।  
ਓਹ ਰਾਜ ਕੁਝ ਹੋਰ ਸੀ,  
ਪਰ ਏਹ ਰਾਜ ਕੁਝ ਹੋਰ ਏ।

ਓਸ ਰਾਜ ਵਿਚ ਹਿੰਦੂਆਂ ਦਾ,

ਹੈ ਸੀ ਬੋਦੀ ਜੰਜੂ।

ਏਸ ਰਾਜ ਵਿਚ ਕਰਜ਼ਨ ਫਿਸ਼ਨ,

ਕਰਦਾ ਲੱਲੂ ਪੰਜੂ

ਓਸ ਰਾਜ ਸਿਰ ਪੱਗਾਂ ਸਨ,

ਹੁਣ ਡੰਡਾ ਜਿਉਂ ਸਿਰ ਬੋਹਰ ਏ।

ਓਹ ਰਾਜ ਕੁਝ ਹੋਰ ਸੀ,

ਪਰ ਏਹ ਰਾਜ ਕੁਝ ਹੋਰ ਏ।

ਓਸ ਰਾਜ ਸੀ ਮੁਛਾਂ ਉਤੇ,

ਸੂਰੇ ਨਿੰਬੂ ਠਹਿਰਾਂਦੇ।

ਏਸ ਰਾਜ ਵਿਚ ਰਬ ਦੇ ਆਸਰੇ,

ਮੁਢੋਂ ਚਾ ਰਗੜਾਂਦੇ।

ਸਲਵਾਰ ਤੇ ਕੁੜਤਾ ਓਸ ਰਾਜ,

ਹੁਣ ਪੈਂਟ ਕੋਟ ਦਾ ਲੋਰ ਏ।

ਓਹ ਰਾਜ ਕੁਝ ਹੋਰ ਸੀ,

ਪਰ ਇਹ ਰਾਜ ਕੁਝ ਹੋਰ ਏ।

ਓਸ ਰਾਜ ਵਿਚ ਖੁਲੀ ਦਾੜੀ,  
ਖਾਲਸੇ ਦੀ ਸੀ ਲੰਬੀ।  
ਏਸ ਰਾਜ ਵਿਚ ਧਾਗੇ ਦੇ ਨਾਲ,  
ਖਾਲਸੇ ਫਿਰਦੇ ਟੰਗੀ।

ਓਸ ਰਾਜ ਵਿਚ ਘਿਓ ਲਾਂਦੇ ਸੀ,  
ਹੁਣ ਫਿਕਸੇ ਤੇ ਗੌਰ ਏ।  
ਓਹ ਰਾਜ ਕੁਝ ਹੋਰ ਸੀ,  
ਪਰ ਇਹ ਰਾਜ ਕੁਝ ਹੋਰ ਏ।

ਓਸ ਰਾਜ ਵਿਚ ਸ਼ਰਮ ਧਰਮ,  
ਪੰਜਾਬ ਤੇ ਸੀ ਰੁਤਾਂ।  
ਏਸ ਰਾਜ ਵਿਚ ਜਿਥੇ ਵੇਖੋ,  
ਦੋ ਦੋ ਲਮਕਣ ਗੁੱਤਾਂ।

ਓਹ ਰਾਜ ਸੀ ਜੀ ਆਇਆਂ,  
ਏਸ ਰਾਜ ਨੂੰ ਮੋਰ ਏ।  
ਓਹ ਰਾਜ ਕੁਝ ਹੋਰ ਸੀ,  
ਪਰ ਇਹ ਰਾਜ ਕੁਝ ਹੋਰ ਏ।

ਓਸ ਰਾਜ ਵਿਚ ਘਿਓ ਲਾਂਦੀ ਸੀ  
ਸਿਰ ਮੂੰਹ ਨਾਰੀ ਹਿੰਦੀ।  
ਏਸ ਰਾਜ ਵਿਚ ਲਾ ਲਾ ਟੁਰਦੀ,  
ਪੈਡਰ, ਸੁਰਖੀ, ਬਿੰਦੀ।



ਓਸ ਰਾਜ .ੀ ਸਰਮ ਦਾ ਟੁਰਨਾ  
ਹੁਣ ਨਖਰੇਦਾਰ ਫੋਰ ਏ।  
ਓਹ ਰਾਜ ਕੁਝ ਹੋਰ ਸੀ,  
ਪਰ ਇਹ ਰਾਜ ਕੁਝ ਹੋਰ ਏ।

ਓਸ ਰਾਜ ਸੀ ਵੈਰੀਆਂ ਤਾਈਂ,  
ਸੂਰਮੇ ਪਾਂਦੇ ਧਰੁਆ।  
ਏਸ ਰਾਜ ਬਹਾਦਰ ਏਡੇ,  
ਮਰਦਾ ਨਹੀਂ ਇਕ ਚੁਹਾ।

ਓਦੋਂ ਖ਼ਾਲਸ ਤਾਕਤੀ ਘਿਓ ਸੀ  
ਫ਼ਾਲਡੇ ਹਥ ਹੁਣ ਡੋਰ ਏ।  
ਓਹ ਰਾਜ ਕੁਝ ਹੋਰ ਸੀ,  
ਪਰ ਇਹ ਰਾਜ ਕੁਝ ਹੋਰ ਏ।

ਓਸ ਰਾਜ ਵਿਚ ਪੱਗਾਂ ਹੈਸਨ,  
ਮਹਿਫ਼ਲਾਂ ਦੀ ਇਕ ਸ਼ਾਨ।  
ਏਸ ਰਾਜ ਵਿਚ ਸਿਰ ਨੰਗੇ,  
ਜਾਂ ਖਰਲ ਟੋਪੀ ਪਰਧਾਨ।

ਓਸ ਰਾਜ ਵਿਚ ਫਾਕੇ ਨਹੀਂ ਸੀ  
ਬਚਣਾਂ ਹੁਣ ਕਠੋਰ ਏ।  
ਓਹ ਰਾਜ ਕੁਝ ਹੋਰ ਸੀ,  
ਪਰ ਇਹ ਰਾਜ ਕੁਝ ਹੋਰ ਏ।

ਓਸ ਰਾਜ ਮਕਾਨ ਦੁਕਾਨ  
ਸੀਗੇ ਆਪਣੇ ਉਕੇ ।  
ਕਰਾਯਾ ਦਿਉ ਏਸ ਰਾਜ,  
ਨਹੀਂ ਟਿੰਡ ਫੂੜੀ ਝਬ ਚੁਕੇ ।

ਓਸ ਰਾਜ ਸੀ ਖੁਲ੍ਹੇ ਕੋਠੇ,  
ਏਸ ਰਾਜ ਜਿਉਂ ਗੋਰ ਏ ।  
ਓਹ ਰਾਜ ਕੁਝ ਹੋਰ ਸੀ,  
ਇਹ ਰਾਜ ਕੁਝ ਹੋਰ ਏ ।

ਓਸ ਰਾਜ ਵਿਚ ਕਣਕ ਚੌਲਾਂ ਦਾ  
ਬਿਲਕੁਲ ਨਹੀਂ ਸੀ ਘਾਟਾ ।  
ਏਸ ਰਾਜ ਫੰਗ ਇਕ ਦਾ ਮਿਲਦਾ  
ਢਾਈ ਛਟਾਂਕਾਂ ਆਟਾ ।

ਓਹ ਵੀ ਸ਼ਕਰਕੰਦੀ ਦਾ,  
ਖਾ ਜੁਸੇ ਛਿੜਦੀ ਝੋਰ ਏ ।  
ਓਹ ਰਾਜ ਕੁਝ ਹੋਰ ਸੀ,  
ਪਰ ਇਹ ਰਾਜ ਕੁਝ ਹੋਰ ਏ ।

ਓਸ ਰਾਜ ਵਿਚ ਵੰਡ ਛਕਦੇ ਸੀ  
ਬੰਦੇ ਨਹੀਂ ਸੀ ਖੋਟੇ ।  
ਹੱਕ ਪਰਾਇਆ ਏਸ ਰਾਜ ਵਿਚ  
ਖਾ ਖਾ ਹੋ ਗਏ ਮੋਟੇ ।

ਓਸ ਰਾਜ ਵਿਚ ਪਿਆਰ ਸੀ,  
ਏਸ ਰਾਜ ਵਿਚ ਖੋਰ ਏ।  
ਓਹ ਰਾਜ ਕੁਝ ਹੋਰ ਸੀ,  
ਪਰ ਇਹ ਰਾਜ ਕੁਝ ਹੋਰ ਏ।

ਓਹ ਰਾਜਾ ਲਾਹੌਰ ਸ਼ਹਿਰ ਵਿਚ  
ਹਰ ਇਕ ਨੂੰ ਸੀ ਸ਼ਦਦਾ।  
ਇਹ ਰਾਜਾ ਹੁਣ ਦਿਲੀਓਂ ਸਾਨੂੰ  
ਹੁਜਾਂ ਦੇ ਦੇ ਕਢਦਾ।

ਓਹ ਰਾਜਾ ਸੀ ਦਾਨੀ ਭਾਰਾ,  
ਇਹ ਰਾਜਾ ਤੇ ਚੋਰ ਏ।  
ਓਹ ਰਾਜ ਕੁਝ ਹੋਰ ਸੀ,  
ਪਰ ਇਹ ਰਾਜ ਕੁਝ ਹੋਰ ਏ।

ਓਸ ਰਾਜ ਸੀ ਘਰੇ ਘਰੀ ਸਭ,  
ਵੱਸਦੇ ਖੜਕਾਂ ਧੜਕਾਂ ਤੇ।  
ਹੁਣ ਵੇਖੋ ਪੰਜਾਬ ਦੇ ਵਾਲੀ,  
ਰੁਲਦੇ ਪਏ ਨੇ ਸੜਕਾਂ ਤੇ।

ਓਸ ਰਾਜ ਵਿਚ ਟੈਕਸ ਨਹੀਂ ਸੀ  
ਹੁਣ ਭਵਾਂਦਾ ਤੌਰ ਏ।  
ਓਹ ਰਾਜ ਕੁਝ ਹੋਰ ਸੀ,  
ਪਰ ਇਹ ਰਾਜ ਕੁਝ ਹੋਰ ਏ।

ਓਸ ਰਣਜੀਤ ਦੇ ਰਾਜ ਦੇ ਅੰਦਰ  
ਨਹੀਂ ਸੀ ਰਿਸ਼ਵਤ ਰੱਟੇ।  
ਏਸ ਰਾਜ ਵਿਚ ਵੇਖੋ,  
ਅੰਨ੍ਹੀ ਪੀਹੇ ਤੇ ਕੁਤਾ ਚੱਟੇ।

ਓਹ ਰਾਜਾ ਮੁੜ ਭੇਜ ਦੇ ਰੱਬਾ,  
ਜਿਸ ਦੀ ਮੜ੍ਹੀ ਲਾਹੌਰ ਏ।  
ਓਹ ਰਾਜ ਕੁਝ ਹੋਰ ਸੀ,  
ਪਰ ਇਹ ਰਾਜ ਕੁਝ ਹੋਰ ਏ।

## ਬਾਬਾ ਸ੍ਰੀ ਚੰਦ

ਕਲਜੁਗ ਘੋਰ ਅੰਧੇਰ ਵਿਚ ਕਰ ਗਏ ਉਜਾਲਾ ।  
ਭਰ ਭਰ ਦੇਂਦੇ ਹਰ ਨੂੰ ਸੀਗ ਪ੍ਰੇਮ ਪਿਆਲਾ ।  
ਮਿਲਦਾ ਓਥੋਂ ਭਗਤੀ ਦਾ ਦਰਜਾ ਆਲਾ ।  
ਦਰਸ਼ਨ ਕਰਕੇ ਟੁਟਦਾ ਹੰਕਾਰ ਦਾ ਤਾਲਾ ।  
ਹਟ ਜਾਂਦਾ ਸੀ ਪਾਪ ਦਾ ਹਰ ਦਮ ਦਮ ਪਾਲਾ ।  
ਦਰ ਤੇ ਬਖਸ਼ਿਆ ਜਾਂਵਦਾ ਸਭ ਚਿੱਟਾ ਕਾਲਾ ।  
ਦੁਖਾਂ ਦਰਦਾਂ ਮਾਰਿਆਂ ਦਾ ਸੀ ਰਖਵਾਲਾ ।  
ਧੰਨ ਧੰਨ ਬਾਬਾ ਸ੍ਰੀ ਚੰਦ ਤੇਰਾ ਸ਼ਾਨ ਨਿਰਾਲਾ ।



## ਵੱਡਾ ਨਿੱਕਾ

ਹਿੰਦੂ ਅਤੇ ਸਿਖ ਦੋਵੇਂ ਵੱਡਾ ਨਿੱਕਾ ਭਾਈ ਏ ।  
ਇਕ ਮਾਂ ਪਿਓ ਜਾਏ ਫਰਕ ਨਾ ਰਾਈ ਏ ।  
ਇਕ ਮਿਟੀ ਪੁਤਲੇ ਦੇ ਦੋ ਸੋਹਣੇ ਰੂਪ ਨੇ ।  
ਕੇਸ ਇਕ ਰਿਖੀਆਂ ਦੇ ਮੰਨੇ ਹੋਏ ਸਰੂਪ ਨੇ ।  
ਬੋਦੀ ਜ਼ਰਾ ਨਿਕੀ ਹੁੰਦੀ ਕੇਸਾਂ ਦੀ ਲੰਬਾਈ ਏ ।  
ਹਿੰਦੂ ਅਤੇ ਸਿਖ ਦੋਵੇਂ ਵੱਡਾ ਨਿੱਕਾ ਭਾਈ ਏ ।  
ਹਿੰਦੂ ਰਬ ਹੋਰ ਨਹੀਂ ਸਿਖ ਰਬ ਹੋਰ ਨਹੀਂ ।  
ਸਿਖ ਸੋਹਣੀ ਗੁਡੀ ਨਾਲੋਂ ਹਿੰਦੂ ਵਖ ਡੋਰ ਨਹੀਂ ।  
ਢਿਡ ਦਿਆਂ ਪਟਿਆਂ ਨੇ ਐਵੇਂ ਖੱਪ ਪਾਈ ਏ ।  
ਹਿੰਦੂ ਅਤੇ ਸਿਖ ਦੋਵੇਂ ਵੱਡਾ ਨਿੱਕਾ ਭਾਈ ਏ ।  
ਗੁਰੂ ਨਾਨਕ ਹੋਰ ਨਹੀਂ ਰਾਮ ਚੰਦਰ ਹੋਰ ਨਹੀਂ ।  
ਆਪੇ ਵਿਚ ਦੋਹਾਂ ਦਾ ਲਗਾ ਕੋਈ ਖੋਰ ਨਹੀਂ ।  
ਗਰੰਥ ਗੁਰੂ ਗੀਤਾ ਤੁਹਾਨੂੰ ਜਾਵੇ ਸਮਝਾਈ ਏ ।  
ਹਿੰਦੂ ਅਤੇ ਸਿਖ ਦੋਵੇਂ ਵੱਡਾ ਨਿੱਕਾ ਭਾਈ ਏ ।  
ਜੰਜੂ ਬੋਦੀ ਰਖਿਆ ਲਈ ਸਿਖ ਬਣਿਓਂ ਸਿਖਾ ਓ ।  
ਦਸਮ ਗਰੰਥ ਵਿਚ ਵਰਕੇ ਵਰਕੇ ਲਿਖਾ ਓ ।  
ਹਿੰਦੂਆ ਓ ਤੇਰੇ ਲਈ ਸਿਖ ਕੌਮ ਆਈ ਏ ।  
ਹਿੰਦੂ ਅਤੇ ਸਿਖ ਦੋਵੇਂ ਵੱਡਾ ਨਿੱਕਾ ਭਾਈ ਏ ।



## ਮੈਤ ਤੋਂ ਬਾਅਦ

ਘਰ ਵਾਲਿਓ ਜਦ ਮਰ ਜਾਵਾਂ ਮੈਂ,  
ਮੈਨੂੰ ਰੋਣਾ ਪਿਟਣਾ ਨਾ ।  
ਬਬਾਨ ਮੇਰੇ ਤੋਂ ਵਾਰ ਵਾਰ ਕੇ,  
ਕੋਈ ਚੀਜ਼ ਵੀ ਸੁਟਣਾ ਨਾ ।

ਸੜ ਪਿੰਜਰ ਜਦ ਹੋਵੇ ਸੁਆਹ,  
ਸੁਆਹ ਮੇਰੀ ਪਰਵਾਹ ਦੇਣਾ ।  
ਸੁਆਹ ਪਰਵਾਹਦੇ ਨਾਲ ਨਾਲ,  
ਵਾਹਿਗੁਰੂ ਧੁਨੀ ਲਗਾ ਦੇਣਾ ।

ਯਾਦ ਕਦੇ ਨਾ ਕਰਨਾ ਮੈਨੂੰ,  
ਹਰ ਦਮ ਜਪਣਾ ਰੱਬੀ ਨਾਮ ।  
ਮਾਤ ਪੰਜਾਬੀ ਤਾਈਂ ਮੇਰੀ,  
ਲਖ ਲਖ ਹੈ ਪਰਨਾਮ ।



